

کتابتِ سنت اور اشرفِ امت کی تعلیمات کا علمبردار

ماہنامہ

اشرف المجلدات

Volume:14 Issue:4 April 2021

مدینہ

مولانا محمد عبدالقوی

اشرف العلما

www.iauth.in

اشرف المجلد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا محمد عبدالقادر فرید قاسمی	لاریب تیری روح کو تشکین ملے گی	درس قرآن
۷	مولانا سید نذیر احمد یونس قاسمی	میں روزہ دار ہوں	درس حدیث
۹	مدیر		پیش گفتار
۱۵	مولانا خواجہ نصیر الدین قاسمی	نبی کریم ﷺ کا حب و نسب اعلیٰ و اشرف ہے	گوشہ سیرت
۱۶	مولانا مفتی رفیع الدین حنیف قاسمی	اسلام کی باکمال خواتین	گوشہ خواتین
۱۸	مولانا عبدالرشید طلحہ نعمانی قاسمی	حضرت زبیر بن عوامؓ	تذکار صحابہؓ
۲۴	مولانا محمد نجیب قاسمی سنبھلی	روزہ کے چند اہم بنیادی مقاصد	گوشہ رمضان
۲۸	مولانا ندیم احمد انصاری	تلاوت قرآن کریم اور ماہ رمضان المبارک	"
۳۱	مولانا محمد انصار اللہ قاسمی	دعا آداب و احکام	"
۳۵	مولانا مفتی عبدالغنی مظاہری مدظلہ	اعتکاف فضائل و مسائل	"
۴۱	مفتی محمد ندیم الدین قاسمی	اذان زندہ حقائق کا اعلان ہے	اصلاحی مضامین
۴۳	مولانا زاہد الراشدی	نماز تراویح پر شکوک و شبہات کیوں	"
۴۵	مولانا اعجاز احمد اعظمی رحمہ اللہ	فتنوں کی ہمہ گیری اور اس سے بچنے کی تدبیر	"
۵۰	مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف المجلد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درس قرآن

لا ریب تیری روح کو تسکین ملے گی

مولانا محمد عبدالقادر فرید قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
الَّذِينَ آتَيْنَاهُمُ الْكِتَابَ يَتْلُونَهُ حَقَّ تِلَاوَتِهِ أُولَٰئِكَ يُؤْمِنُونَ بِهِ وَمَنْ يَكْفُرْ بِهِ فَأُولَٰئِكَ
هُمُ الْخَاسِرُونَ۔ (سورۃ البقرہ: ۱۲۱)

ترجمہ: جن لوگوں کو ہم نے کتاب دی، جب کہ وہ اس کی تلاوت اس طرح کرتے ہیں جیسا کہ اس کی تلاوت کا حق ہے، تو وہ لوگ ہی (درحقیقت) اس پر ایمان رکھتے ہیں اور جو اس کا انکار کرتے ہوں تو ایسے لوگ ہی نقصان اٹھانے والے ہیں۔

تشریح: قرآن مجید ذات خداوندی سے نکلنے والا وہ کلام ہے جو انسانیت کی رشد و ہدایت کے لئے نازل کیا گیا ہے، وہ آئینہ تمثال ہے جس میں اقوام و ملل کے نقائص و عیوب نظر آتے ہیں، وہ راہنما ہے جس میں شعبہ ہائے زندگی کی ہر دینی ضرورت کی تکمیل ہے، وہ مونس و شافع ہے جو قدرداں مومن کے لئے قبر میں انیس اور آخرت میں سفارشی ہے، وہ شاکی بھی ہے جو روزِ محشر ناقدروں کے لئے شکوہ کناں ہے، اس کتاب کی خصوصیت یہ ہے کہ اس کی زیارت، تلاوت، تدبر و تفکر، حفظ و فہم، استنباط مسائل، اوامر پر عمل آوری، منہیات سے اجتناب سب کا سب عبادت ہے، اس کتاب کی امتیازی شان یہ ہے کہ اس کے شغل میں رفعت و بلندی ہے اور اس سے بے اعتنائی میں ذلت و خواری ہے ان اللہ تعالیٰ یرفع بهذا الكتاب اقواما و یضع بہ آخرین۔

قرآن مجید کی تلاوت اور اس سے شغف کی اہمیت کا اندازہ اس بات سے لگایا جاسکتا ہے کہ اللہ تعالیٰ نے نبوت کی ذمہ داریوں میں سے سب سے پہلی ذمہ داری تلاوت قرآن مجید بتلائی ہے یَتْلُوا عَلَیْہِمُ آیَاتِہِ الْخ بعد میں دوسری ذمہ داریوں کا تذکرہ فرمایا پھر تلاوت کے آداب بھی سکھلائے وَرَتِّلِ الْقُرْآنَ تَرْتِیْلًا کہ

قرآن ٹھہر ٹھہر کر پڑھو، ایک جگہ تلاوت کا افضل وقت بھی ذکر فرمایا اِنَّ نَاشِئَةَ اللَّيْلِ هِيَ اَشَدُّ وَطْئًا وَّاقْوَمُ قِيْلًا کہ رات کے قرآن کے الفاظ صاف صاف ادا ہوتے ہیں۔ ایک جگہ نبی پاک ﷺ کی زبانی ارشاد خداوندی ہے اُمِرْتُ اَنْ اَتْلُو الْقُرْآنَ کہ مجھے حکم دیا گیا ہے کہ میں قرآن کی تلاوت کا اہتمام کروں، جب تلاوت قرآن کے احکامات و آداب اس قدر ہیں تو یقیناً اس کے فضائل اور وعدے بھی ہوں گے۔

چنانچہ نبی پاک ﷺ نے تلاوت قرآن کو افضل ترین عبادت قرار دیتے ہوئے ارشاد فرمایا افضل عبادۃ امتی قراءۃ القرآن میری امت کی افضل ترین عبادت قرآن مجید کی تلاوت ہے، تلاوت قرآن مجید کو افضل ترین عبادت اس لئے قرار دیا گیا کہ جتنے راستے تقرب الی اللہ کے ہیں ان تمام میں اسہل و اقرب ترین راستہ قرآن مجید کی تلاوت کا ہے انکم لا ترجعون بشیئی افضل مما خرج منه یعنی القرآن کہ اللہ تعالیٰ کا تقرب سب سے زیادہ قرآن کریم کی تلاوت سے ہوتا ہے یہی وجہ ہے کہ نبی پاک ﷺ نے حکم دیا ہے کہ اپنے اوپر قرآن کی تلاوت کو لازم کرلو علیک بتلاوة القرآن فانہ نور لک فی الارض و ذخر لک فی السماء اپنے اوپر قرآن کی تلاوت کو لازم کرلو کیوں کہ یہ تمہارے لئے زمین میں نور ہے اور آسمان میں ذخیرہ ہے، فتنوں کے اس دور میں اگر قرآن ہمارے روبرو ہدایت کا سامان لے کر آئے تو اس سے بڑی دینی کامیابی اور کیا ہوگی پھر اخروی کامرانی تو یقین ہوگی، ہر مسلمان کی یہ دلی تمنا ہوتی ہے خواہ وہ عمل کے اعتبار سے کتنا کوتاہ کیوں نہ ہو کہ میری آخرت سنور جائے میں کسی طرح دوزخ سے محفوظ و مامون ہو جاؤں اس اہم مسئلہ کا حل بھی نبی پاک ﷺ نے بیان فرمایا اقرؤ القرآن فانہ یأتی یوم القیامۃ شفیعاً لاصحابہ یعنی قرآن پڑھو کیوں کہ وہ قیامت کے دن اپنے پڑھنے والوں کے لئے سفارشی بن کر آئے گا۔

تلاوت قرآن مجید کی جس قدر اہمیت و افادیت کتاب و سنت میں بیان کی گئی ہے اسی قدر ہمارا رشتہ قرآن سے کمزور ہوتا جا رہا ہے۔ تاریخ گواہ ہے کہ جس دور میں بھی امت مسلمہ کا رابطہ تلاوت اور عمل کے اعتبار سے مستحکم رہا سرخوئیاں ان کا مقدر رہیں اور جب امت نے اسے حرز جان نہیں بنایا ذلت و خواری نصیب میں آئی، یہ قرآن تو ہماری ہدایت کے لئے نازل ہوا ہے اس پر عمل کرنا جہاں مقصود زندگی ہے وہیں اس کی تلاوت بھی از حد ضروری ہے اس لئے کہ اس میں قلب و روح کی تسکین ہے، معصیت سے بچانے میں مؤثر ہے، طاعات کا مزاج بنانے، ایمان کو جلا بخشنے میں پُر تاثیر ہے، امراض سے شفاء اور غم و ہوم میں قرار و چین ہے۔

اَللّٰهُمَّ اجْعَلِ الْقُرْآنَ رَبِيعَ قُلُوْبِنَا وَنَوْرَ صُدُوْرِنَا وَجَلَاءَ اَحْزَانِنَا۔ آمین



درسِ حکایت

میں روزہ دار ہوں

مولانا سید نذیر احمد یونس قاسمی *

عن أبی ہریرۃ رضی اللہ عنہ قال قال رسول اللہ ﷺ: إذا كان يوم صوم أحدكم فلا يرفث ولا يصخب، فإن سابہ أحد أو قاتله فليقل إنى صائم (متفق علیہ)
ترجمہ: حضرت ابو ہریرہؓ سے مروی ہے کہ رسول اللہ ﷺ نے ارشاد فرمایا کہ جب تم میں سے کوئی روزہ دار ہو تو نہ وہ شہوانی باتیں کرے اور نہ شور و شغب کرے، اگر کوئی اس سے گالم گلوچ کرے، یا اس سے جھگڑا کرے تو وہ کہہ دے کہ میں روزہ دار ہوں۔

تشریح: روزہ کا مقصد: بہیمیت کو مغلوب کرنا اور ملکوتی صفات کو انسانی طبیعت میں پروان چڑھانا ہے، یہ بات تو واضح ہے کہ عمل جتنا اہم ہوتا ہے اس کے احکام اور نرائتیں بھی اتنی ہی بڑھی ہوئی ہوتی ہیں، روزہ افضل ترین اور اہم ترین عمل ہے، یہ ایمان والوں کے تزکیہ اور صفائی قلب و روح کا ذریعہ ہے؛ اس لیے جہاں روزہ کی ترغیب دی گئی اور اس اہم فریضہ کی جانب متوجہ کیا گیا وہیں اس عمل کو خالص کرنے اور مرضیات ربانی کے مطابق کرنے کا حکم بھی دیا گیا، اور یہ طے شدہ بات ہے کہ عمل جتنا خالص ہوتا ہے اتنا ہی خدا تعالیٰ کو محبوب ہوتا ہے۔ اور اس کے ذریعہ سے بندہ تقرب الہی کے زینے طے کرتا چلا جاتا ہے۔

روزہ کے بارے میں حضرت شاہ ولی اللہ محدث دہلویؒ فرماتے ہیں کہ یہ شہوت سے ٹکڑے کرنا انجام دیا جانے والا عمل ہے؛ جس کو حدیث میں فرمایا گیا کہ ”بندہ اپنی خواہش نفس اور کھانا پینا میری وجہ سے چھوڑتا ہے“ مطلب یہ ہوا کہ یہ گناہ مٹانے والا عمل ہے اور اس سے بہیمیت مغلوب ہوتی ہے، جب روزہ کے ذریعہ سے تطہیر نفس کا عمل شروع ہوتا ہے تو نفس بھی مقابلہ میں اتر جاتا ہے اور بالخصوص عام طبیعتیں جو سال بھر رذائل میں ملوث ہو کر نفس کو توانا کی ہوئی ہوتی ہیں ان کی اپنے نفس سے مقابلہ آرائی آسان نہیں ہوتی وہ انسان کو ورغلاتا ہے، بہکاتا اور پھسلاتا ہے، اور بھوک و پیاس کی وجہ سے طبیعت میں جو بدلاؤ آتا ہے اس کو برداشت نہیں کرتا اور

عام دنوں میں جو عام عادتیں تھیں انہیں کی جانب متوجہ کرتے رہنا ہے۔

اسی لئے نبی علیہ السلام نے فرمایا کہ روزہ ڈھال ہے اس طرح سے کہ وہ شیطان اور نفس کے حملوں سے بچاتا ہے اور آدمی پر ان کا قابو نہیں چلنے دیتا، لیکن یہ اسی وقت ممکن ہے جبکہ یہ روزہ واقعی روزہ ہو، گناہوں سے اس روزے کو آلودہ نہ کیا ہو جس کو نبی علیہ السلام نے فرمایا ”مالم یسخر قہا“ جب تک وہ ڈھال کو نہیں پھاڑتا وہ اس کی حفاظت کا ذریعہ ہے، جب وہ اس ڈھال کو پھاڑ دیتا ہے اور اس سے باہر نکل جاتا ہے تو پھر وہ روزہ اس کا محافظ نہیں رہتا ویسے تو روزہ دار کو ہر قسم کے گناہوں سے بچنا لازمی و ضروری ہے، لیکن مذکورہ حدیث میں دو باتیں بطور خاص ذکر کی گئی ہیں:

(۱) اپنی زبان کو شہوانی اقوال و افعال سے پاک رکھے، یعنی نا محرم مردوں اور عورتوں سے بات چیت اور چٹانگ یہ تو حرام ہے ہی اپنی حلال بیوی کے بوس و کنار سے بھی بچے، اگرچے فقہاء کے نزدیک یہ جائز عمل ہے؛ لیکن روزہ کے مقصد کے حصول میں مانع ہے اس لیے یہ حکم دیا کہ ”فلا یرفت“ (۲) درندگی والے اقوال و افعال سے بچے اور پرہیز کرے، اس کے لیے نہ شور و شغب کرے عموماً لوگ چڑا چڑا ہٹ کا شکار ہو کر چیخ و پکار کرنے لگتے ہیں کہ بات بات پر ان کا غصہ بڑھ جاتا ہے اور بے قابو ہو جاتے ہیں۔ حدیث میں اس سے منع کیا گیا؛ اور یہ انتہائی ناپسندیدہ عمل ہے کہ قرآن مجید نے اس کو گدھے کی آواز کے مشابہ قرار دیا۔ جس طرح خود جھگڑا کرنا درست نہیں ہے اسی طرح کسی دوسرے کے بلا وجہ الجھنے پر بھی تحمل اور ضبط کا مظاہرہ کرنا ضروری ہے؛ یہاں تک کہ اگر وہ اس کے ساتھ گالی گلوچ کرے یا اس سے جھگڑنے لگے تب بھی روزہ دار کا فریضہ ہے کہ صاف کہہ دے کہ میں روزہ دار ہوں میں تجھ سے لڑنا نہیں چاہتا۔ جب روزہ دار اس مرحلہ پر آ جائے گا تو پھر اس کو روحانیت کا کمال حاصل ہوگا جو روزہ کا مقصد ہے، ورنہ تو دربار نبوت سے کھلا اعلان ہے ”رب صائم لیس له من صیامہ الا الجوع“ کتنے ہی روزہ دار ایسے ہیں جن کو بھوکا رہنے کے علاوہ کچھ بھی حاصل نہیں ہوا ایسے روزہ داروں نے ظاہری روزہ کی تکمیل ضرور کی ہے لیکن انہیں حقیقی روزہ کے فوائد انہیں حاصل نہیں ہو سکے۔

افسوس کہ امت کا ایک بڑا طبقہ عبادات کو عادات کے انداز میں کرنے لگا ہے اور مقاصد عبادت کی جانب سنجیدگی کے ساتھ توجہ نہیں ہے، جس کے نتیجے میں روزہ بھی چل رہا ہے اور برائیاں بھی چل رہی ہے بھوک پیاس برداشت کی جارہی ہے ساتھ ہی اس کے تقاضے پامال بھی کیے جا رہے ہیں۔ نیکی کی پونجی کو محفوظ کرنے کا کوئی احساس اور خیال نہیں، خدا توفیق دے کہ ہم ماہ مبارک کے مقصد کے حصول میں کامیاب ہوں اور اعمال کا خزانہ اور نیکی کی پونجی کے ساتھ بارگاہ رب العزت میں سرفراز و کامران ہو جائیں۔ و ما توفیقی الا باللہ

پیش گوئی کفار

از: مدیر

بسم اللہ الرحمن الرحیم۔ وہ نستعین

(۱)

رمضان المبارک کی آمد آمد ہے، یہ نہایت رحمتوں اور برکتوں والا مہینہ اسلامی جنتری کا موسم بہار ہے، نبی کریم ﷺ نے اواخر شعبان میں ضرورت محسوس فرمائی تھی کہ صحابہ کرامؓ کے سامنے اس کے آنے کی خبر دیں اور اس کی خصوصیات بیان فرمائیں، چنانچہ صحیح ابن خزمہ میں سیدنا سلمان فارسیؓ سے آپ ﷺ کا درج ذیل خطبہ مروی ہے۔

”لوگو! تمہارے سروں پر ایک عظمت و برکت والا مہینہ سایہ فگن ہے، ایسا مہینہ جس کے دنوں میں اللہ تبارک و تعالیٰ نے روزے فرض کئے اور راتوں میں قیام (یعنی تراویح) کو نفل قرار دیا، جو کوئی اس مہینے میں کوئی نیک کام کرے گا، اس کو عام دنوں کے فرض کے برابر اجر ملے گا اگر کوئی فرض عمل کرے گا تو اس کو ستر فرضوں کے برابر ثواب دیا جائے گا، یہ مہینہ صبر کا مہینہ ہے جس کا ثواب جنت ہے، اور یہ مہینہ غریبوں سے ہم دردی و غم خواری کا مہینہ ہے، اس مہینے میں مومن کی روزی میں اضافہ کر دیا جاتا ہے، اس مہینے میں جو کوئی کسی روزے دار کو افطار کر دے تو اس کا یہ عمل اس کی مغفرت اور جہنم سے نجات کا سبب بن جاتا ہے، نیز اس کو اس روزے دار کے اجر و ثواب میں کمی کئے بغیر اس کے روزے کا اجر دیا جاتا ہے، صحابہؓ نے عرض کیا کہ ہم میں سے ہر ایک اس لائق نہیں ہے کہ روزہ دار کو افطار کرائے، آپ ﷺ نے فرمایا: یہ اجر اس کو بھی مل جائے گا جو روزہ دار کو پانی کا پیالہ پیش کر دے یا کسی کا ایک گھونٹ پلا دے، (آگے فرمایا) اس مہینے کا پہلا عشرہ رحمت ہے، دوسرا مغفرت اور تیسرا جہنم سے نجات کا سبب، جو شخص اس مہینے میں (روزے کی وجہ سے) اپنے خدام کے کاموں میں کمی

کرے تو اللہ تعالیٰ اس کی مغفرت فرمادیتے ہیں اور جہنم سے نجات دلاتے ہیں، اور اس مہینے میں تم لوگ چار اعمال کا (بہ طور خاص) اہتمام کرو، (ان میں سے) دو تو وہ ہیں جن سے تم اپنے رب کو راضی کر سکو گے اور دو ایسے اعمال ہیں جن کے بغیر تمہیں چارہ نہیں، تو جن دو خصلتوں سے تم اپنے رب کو راضی کر سکو گے وہ ہیں کلمہ شہادت کا پڑھنا اور استغفار کا کرنا، اور وہ دو کام جن کے بغیر تمہیں چارہ نہیں جنت کا سوال کرنا اور جہنم سے پناہ مانگنا ہے، اسی طرح جو کوئی رمضان میں کسی روزے دار کو اچھی طرح سیراب کر دے اللہ تعالیٰ اس کو قیامت کے دن حوض کوثر سے سیراب فرمائے گا کہ پھر اُسے جنت میں داخلے تک پیاس نہیں لگے گی۔“ (ابن خزیمہ: 1887)

حدیث تو ایک راوی کے ضعف کی وجہ سے ضعیف قرار دی گئی ہے مگر حدیث میں مذکورہ اعمال اور ان کے فضائل دیگر بہت سی روایتوں سے ثابت اور قابل عمل ہیں، بہر حال ہر مومن کو چاہیے کہ رمضان المبارک کی ہر ممکن قدر کرے اور فرائض و واجبات کے علاوہ سنن و نوافل کے ذریعہ زیادہ سے زیادہ فائدہ اٹھاتا رہے۔

(۲)

فروری کے شمارے میں اس عاجز نے مدارس کے نظام تعلیم سے متعلق چند معروضات پیش کئے تھے، اگرچہ یہ معروضات کوئی نئے نہیں تھے گزشتہ چند برسوں سے وقفے وقفے سے اہل علم و نظام مدارس کی یاد دہانی کے لئے پیش کرتا ہی رہا ہوں، لیکن اس دفعہ ”نیو ایجوکیشن پالیسی“ کے حوالے اور مذاکرے کے ساتھ لکھی تھیں تو اسے کافی حد تک توجہ دی گئی، مختلف علاقوں میں وہ مضمون علاحدہ بھی شائع کیا گیا، تاہم بعض گوشوں سے کچھ اندیشہ خطرات اور اشکالات بھی سامنے آئے، اس وقت انہی کے بارے میں چند باتیں عرض کرنے جا رہا ہوں:

● پہلی بات تو یہی ہے کہ مدرسہ میں بقدر ضرورت عصری تعلیم داخل کرنے کی سفارش و حمایت میرے شخصی تجربات اور احساسات کا نتیجہ ہے، مجھے اس پر کوئی اصرار نہیں ہے کہ یہی خیال صحیح ہے اور اسے ہر کوئی تسلیم کرے، میں کیا اور میرا تجربہ کیا؟ لیکن ایک طویل دینی اور عوامی خدمت نے میرے دل میں ان باتوں کو بہت مضبوط کیا جن کا میں نے اس تحریر میں اظہار کیا ہے، اور میرا خیال اپنے تجربات کی روشنی میں یہی ہے کہ اہل مدارس نے اگر اب بھی اس مسئلے کو سنجیدہ نہ لیا اور عملی اقدام نہ کیا تو یہ وہ غلطی ہوگی جس کو اگلی نسل معاف نہ کرے گی اور وہ نقصان ہوگا جس کی تلافی ہر سہا برس تک نہ ہو سکے گی۔

● دوسری بات یہ ہے کہ میرے معروضات کا حقیقی منشاء شاید کسی مختصر مضمون کے ذریعہ میں سمجھا نہیں پا رہا ہوں، اسی وجہ سے شبہات و اشکالات بلکہ الزامات سامنے آ رہے ہیں، کیوں کہ نہ میں جدید تعلیم یافتہ طبقے

کے اعتراضات اور نظریات سے مرعوب ہوں اور نہ ہی علم دین کے حصول اور عالم دین بننے کے لیے مدارس کے اندر جاری نصاب اور کتب کو کافی سمجھتا ہوں، بلکہ میرا ^{مط} نظر صرف اس قدر ہے کہ فارغین مدارس کی ذمہ داریوں میں جہاں تدریس و تعلیم کے ذریعے علوم اسلامیہ اور سلف کے نقطہ نظر کو بعینہ اگلی نسلوں میں منتقل کرنا ہے وہیں ان کے ذمے احکام اسلامیہ کی تحقیق اور عوام الناس تک تبلیغ بھی ہے، وہ بھی ان کی فہم اور سمجھ کے مطابق!

یہ دوسرا کام موجودہ دور میں بہ قدر ضرورت عصری تعلیم اور علاقائی و عالمی زبان پر قدرت کے بغیر مستعذر ہو گیا ہے بلکہ خود اپنی نجی ضرورتوں کی تکمیل مشکل ہو گئی ہے اور اہم سے اہم کام بھی خواہوں اور قدردانوں سے تعاون حاصل کرنے کے محتاج ہو گئے ہیں، علماء کرام جدید تعلیم یافتہ طبقے میں حق کا احقاق اور باطل کا استرداد یا تو کرنہیں پارہے ہیں یا پھر ترجمان کے ذریعے کر رہے ہیں جو بجائے خود ایک خطرہ ہے۔

آئے دن اسلام پر حملے ہو رہے ہیں، جان بوجھ کر غلط فہمیاں پھیلائی جا رہی ہیں، جن سے اچھے اچھے خوش عقیدہ مسلمان متاثر ہوتے نظر آ رہے ہیں، عام نوجوانوں کا تو کہنا ہی کیا؟ ایسے میں علماء کرام عام طور سے خود اپنے علاقے کی زبان تک نہیں جانتے یا اس میں کمال نہیں رکھتے صرف اپنی اصطلاحات اور مدرستی زبان میں اظہار خیال کر سکتے ہیں جس کا تحمل مخاطب قوم کو نہیں ہے، غیر مسلم تو دور کی بات اہل اسلام بھی پوری طرح سمجھ نہیں پاتے، یہ ایک زمینی حقیقت ہے محض خیال نہیں، ہمارے اجتماعات اور پروگراموں میں جو طبقہ نظر آتا ہے وہ ملت کا وہ مختصر سا طبقہ ہے جو دین اور علمائے دین سے وابستہ ہے، مسلمان اسی ایک محدود و مختصر طبقے میں منحصر نہیں ہیں، اس سے کہیں زیادہ بڑا طبقہ مسلمانوں کا وہ ہے جو علماء کے عالمانہ خطابات کو نہ سمجھ سکنے کی وجہ سے ان کے دروس و مواعظ میں نظر آتا ہی نہیں ہے، تاہم انہیں بھی دین کی پیاس ہے جس کے بجھانے کے لئے انہوں نے ان لوگوں کا سہارا لے رکھا ہے جو بزم خویش بڑے عالم و داعی بنے ہوئے ہیں، خود حق سے بے خبر اور حق ناشناس ہونے کے باوجود علما کو دقیا نوس اور دین سے بے خبر بتلاتے ہوئے بھولے بھالے مسلمانوں کو گم راہ کر رہے ہیں یعنی ہمارے پاس حق اور مستند علم ہے مگر زبان قوم اور انداز تفہیم نہیں اور ان کے پاس جہل مرکب اور زعم دانستن کے علاوہ کچھ نہیں ہے مگر قوم کے شعور و فہم کے مطابق گفتگو کرنے کی صلاحیت رکھتے ہیں، اب آپ ہی سوچئے قوم کو کھر جائے گی؟

لوگوں کے گمراہ ہونے کا اور علماء سے دور ہوتے جانے کا رونا روتے رہنا اور اس پر غم و ماتم کرتے رہنا مسئلہ کا حل ہے یا ان کی گمراہی و محرومی کے اسباب کھوجنا اور حل نکال کر ان تک پہنچنا ضروری ہے؟ اتنا تو سب عقل و علم والوں کے نزدیک مسلم ہے کہ داعی کو قوم کی سمجھ کے مطابق کلام کرنا ضروری ہے۔

بلکہ کہیں حدیث ہی میں یہ روایت نظر سے گذری ہے جس میں قوم کی سمجھ سے بلند تر گفتگو کرنے والے خطیب کی مذمت فرمائی گئی ہے۔ تو یہ اب جو کچھ ہو رہا ہے اور آئے دن نئے نئے فرقے ظہور میں آ کر قوم کو اپنے انداز دعوت اور قوت تفہیم کے ذریعہ برباد کرتے جا رہے ہیں اور ہم ہیں کہ عالمانہ فاضلانہ تقریروں اور اصطلاحات قدیم سے بھرپور تحریروں کے ذریعے ان کو غلط قرار دیے جا رہے ہیں، حد یہ ہے کہ جن کو سمجھنا ناچاہ رہے ہیں وہ اور ان کا معیار فہم ہم سے اور دور ہوتے جا رہے ہیں اس مصیبت کے دحل ہو سکتے ہیں، کروڑوں مسلمانوں سے کہا جائے کہ وہ علماء کی زبان سیکھیں یا علما سے کہا جائے کہ وہ قوم کی زبان اور ان کا معیار فہم سیکھیں پہلانا ممکن ہے اور دوسرا ممکن! یہی سنت اللہ بھی ہے ”وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ“۔۔۔۔۔

اس لئے آنے والے زمانے میں ملت اسلامیہ کو گمراہوں اور الحاد و ارتداد کے فتنوں سے بچانے کے واسطے جو علمات تیار کئے جا رہے ہیں ان کی تعلیم و تربیت آنے والے زمانے کے حالات کے مدنظر کی جانی چاہیے، ابھی تک ہم بہت مسلمان کھو چکے، یہ کام کم از کم بیس برس قبل ہی شروع کر دیتے تو فتنوں سے اتنا نقصان نہ ہوتا جو ہو چکا، اب بھی اگر ہم مدارس کے نصاب و نظام پر خصوصی توجہ دیں اور مقاصد کو ٹھیس پہنچائے بغیر وسائل و ذرائع کے طور پر ضروری عصری علوم دینی مدارس کے نصاب میں شامل کر لئے جائے تو مسلمانوں کی بڑی تعداد گمراہی سے محفوظ ہو سکتی ہے۔

اہل مدارس کو یہ دعوت ایک امانت ہے جو ”معدرة الی ربکمہ“ کے طور پر نہایت ادب و احترام کے ساتھ دے رہا ہوں، گوچھوٹے منہ اور قاصر قلم ہی سے سہی! پھر بھی ہر صاحب رائے کو اختلاف کا پورا حق ہے اگر میری یہ معروضات اہل علم کے نزدیک ناقابل التفات ہیں تو میری لاعلمی و کم فہمی پر محمول کر کے نظر انداز فرما دیا جائے۔

● بعض لوگ۔ جن کے بیانات اخباروں اور سوشل میڈیا پر چلتے رہتے ہیں وہ۔ یہ کہتے ہیں کہ ”مدارس کا نصاب شروع ہی سے غلط رہا اور ہمارے بزرگوں نے ہی صحیح کام نہیں کیا“ میں ان سے متفق نہیں ہوں اور بار بار ان کی تردید کر چکا ہوں، میرا ماننا یہ ہے کہ انہوں نے اپنے زمانے کے حالات میں جو کچھ کیا وہی برحق تھا ان کا اقدام اور نظام ان کی دور اندیشی اور سلامتی فکر و نظر کا ثبوت ثابت ہوا، امت ان کے احسانات و خدمات کے بوجھ سے سبک دوش نہیں ہو سکتی اور تاریخ انہیں کبھی فراموش نہیں کر سکتی، فجز اہم اللہ احسن

لیکن دوصدیاں گزر جانے اور وسائل و ذرائع میں بے پناہ تبدیلیوں اور اضافوں کے وجود میں آنے کے بعد جن حالات اور جن تقاضوں کا سامنا ہے ان پر نظر نہ کرنا اور یہی کہتے جانا کہ اکابر کے منشاء کے خلاف ہے کیا قرین حکمت اور جوابِ مسئولیت ہو سکتا ہے؟ کیا اکابر کے فکر و نظر اور علم و عقیدہ تبدیل کرنے کی بات ہو رہی ہے یا انہی کے استحکام و توسیع کے لئے وسائل میں تبدیلی کا تقاضہ کیا جا رہا ہے؟ کیا یہ بھی اکابر کی مخالفت اور ان سے انحراف و اختلاف ہے؟ جب کہ دنوں میں بونِ بعید اور ارض و سماء کا فاصلہ ہے، ایک ہرگز نہیں کیا جانا چاہیئے اور کبھی نہیں کیا جانا چاہیئے تو دوسرا ضرور کیا جانا چاہیئے اور ابھی کیا جانا چاہیئے، بس میں اسی کا حامی و داعی ہوں، باقی جہاں تک مدارس کے نصاب و نظام کی بات ہے جنہیں ہم اصطلاحِ مدارس میں ”علومِ عالیہ“ سے تعبیر کرتے ہیں ان میں سو فی صد ایقان رکھتا ہوں کہ انہی علوم اور اسی نظامِ اکابر کی برکت ہی تو ہے جو چار دہائیوں تک عالم میں احقاقِ حق و ابطالِ باطل کا کام ہوتا رہا، اسی نظام و نصاب کی برکت سے ”الطائفة المنصورة“ کی پیشین گوئی ہر طرف جلوہ گر ہوتی رہی تو پھر کوئی علم و عقل کا اندھا ہی اس پر تنقید یا اس کی تنقیص کر سکتا ہے؟ والعیاذ باللہ!

● ایک وضاحت یہ بھی کر دوں کہ اوپر میں نے جو یہ کہا ہے کہ ”جھوٹے مدعیانِ دین فہی اور نام نہاد دعاۃ اسلام کے مقابلے میں ہم علماءِ مدرستی زبان اور عالمانہ فضلانہ اصطلاحات میں اظہارِ خیال اور دعوتِ دین دیتے رہتے ہیں جو عام مسلمانوں اور جدید تعلیم یافتہ طبقے کے لئے ناقابلِ فہم طرز ہے“ تو یہ بھی میں صرف دعوت و تبلیغ کی حد تک کہہ رہا ہوں، باقی درس گاہوں میں اور تحقیق و استخراج کے میدان اور علمی محادثات و محاضرات میں اس زبان اور ان اصطلاحات بلکہ بہ قدرِ ضرورت اصطلاحاتِ منطق کا منکر بھی نہیں ہوں بلکہ اس کا حامی اور وکیل ہوں، کیوں کہ ہر میدان کا کمال اور اس کے تقاضے علاحدہ ہوتے ہیں ان کو تسلیم کیا جانا اور ان پر عمل کیا جانا ضروری ہے، طلبہ و علماء میں یہ کمال پیدا کیا جانا چاہیئے، یہ حفاظتِ دین کے کام میں ان کی ضرورت ہے اور اہم ضرورت ہے لیکن دعوت و اشاعتِ دین کے میدان میں کامیابی کے لئے انہیں کچھ اوزار و اسلحہ کی ضرورت ہے میری گفتگو صرف اسی حد تک محدود ہے۔

● رہا یہ سوال کہ یہ ضرورتیں طالبانِ علوم دین کو مدرسہ ہی میں کیوں فراہم کی جائیں؟ وہ بعد میں بھی تو دیگر جگہوں سے ان کا حصول کر سکتے ہیں تو اس کا جواب تجربات کی روشنی میں یہ ہے کہ جو طلبہ مدرسے کی تعلیم کے بعد ان علوم کی ضرورت محسوس کرتے ہیں وہ عام طور سے خدمتِ دین کے وسائل کے طور پر نہیں محسوس کرتے بلکہ صرف احساسِ کمتری سے مغلوب ہو کر اور وسیلہٴ معاش کے طور پر اس طرف جاتے ہیں، یہی وجہ ہے کہ بہت سے چال ڈھال اور وضعِ قطع سے تک بغاوت کر بیٹھتے ہیں الا ماشاء اللہ۔ اگر یہ کام مدرسے کے اندرون اور

دورانِ نصاب ہوگا تو شروع ہی سے ان کے ذہن میں یہ ہوگا کہ یہ مستقبل میں ان کی دینی و دعوئی ضرورت ہے، نہ کہ کوئی معاشی سہارا! جیسا کہ منطق و فلسفہ کو کبھی انہوں نے غیر دینی ضرورت نہیں سمجھا، کیوں کہ ماحول ہی کچھ ایسا ہوتا ہے کہ دوسری طرف دھیان نہیں جاتا، اسی طرح چند علومِ عصریہ اور زبانیں مدرسے ہی میں بڑھائی اور پڑھائی جائیں گی تو ان علوم پر چڑھائے گئے ملع اور آلائشوں سے پاک کر کے پڑھائی جائیں گی اور اسکولوں کالجوں کے ماحول میں ان علوم کو پڑھنے سے جو فطرتِ سلیمہ اور فہمِ صحیح متاثر و متغیر ہو جاتی ہے اس سے تقریباً حفاظت رہے گی۔

دوسرے یہ کہ مدرسے میں ہمیں ان کی ذہن سازی کرتے رہنے اور ان علومِ عصریہ کے مضر پہلوؤں سے بچاتے رہنے کا موقع مل سکتا ہے کیوں کہ یہاں ان علوم کی حیثیت تابع اور معاون علم سے زیادہ نہیں ہوگی، باہر کے ماحول میں انہی علوم کا ترفع اور غلبہ کی باتیں ہوں گی اور ایسے اساتذہ ہوں گے جن کی نظر میں علمِ دین ثانوی درجے کی چیز ہے یا بے وقعت ہے تو لامحالہ طالب علم اپنے راستے سے بہ آسانی بہک جائے گا۔ اس لئے مدارس کے نصاب ہی میں شامل کر کے دین میں معاون علوم کی حیثیت سے پڑھانا ہی مفید مطلب ہو سکتا ہے، اس سے بعض حضرات کا یہ خطرہ بھی ٹل جائے گا کہ عالم بن جانے کے بعد کالجوں میں جانے سے علمِ دین کی تنقیص ہوتی اور اس کی وقعت دلوں میں گھٹ جاتی ہے وغیرہ۔

● اس کے باوجود بھی فراغت کے بعد چند طلبہ خدمتِ دین کا میدان چھوڑ کر معاش کی راہوں پر نکل جائیں گے تو یہ وہ خطرہ ہے جس سے اب بھی حفاظت نہیں ہے، علماء کی ایک بڑی تعداد اب بھی کارِ دین میں نہیں لگی ہوئی ہے حالانکہ ان کی استعدادیں اس لائق تھیں کہ وہ محدث و فقیہ بن سکتے مگر فراغت کے بعد جب وہ ہمارے ہاتھ میں نہیں رہ جاتے تو ہم کبھی کیا سکتے ہیں؟

(بقیہ صفحہ ۱۷ اے)

حضرت اُم ایوبؓ سے چند احادیث بھی مروی ہیں، ان کے بطن سے حضرت ابو ایوبؓ کی جو اولاد ہوئی ان میں سے ایوب، خالد، محمد، تین بیٹوں اور ایک بیٹی عمرہ کے نام معلوم ہوئے۔

حضرت اُم ایوبؓ کے سال وفات کے بارے میں کتب سیر خاموش ہیں۔ (مزید تفصیل کے لئے دیکھئے

اسد الغابۃ، الاصابۃ، الاستیعاب، تہذیب التہذیب)

نبی صلی اللہ علیہ وسلم کا حسب و نسب اعلیٰ و اشرف ہے

از: مولانا خواجہ نصیر الدین قاسمی *

حضور صلی اللہ علیہ وسلم کے عم محترم سیدنا عباس رضی اللہ عنہ حاضر خدمت ہوئے اور قوم کی شکایت کی کہ اے اللہ کے رسول صلی اللہ علیہ وسلم! قریش آپس میں ایک دوسرے سے ملاقات کرتے ہیں تو بشارت اور خوش طبعی سے ملاقات کرتے ہیں اور جب ہم سے ملتے ہیں تو ناگواری کے آثار ان کے چہروں سے نمایاں ہوتے ہیں، یہ سن کر آپ صلی اللہ علیہ وسلم اس وقت بہت غضب ناک ہوئے:

پھر آپ صلی اللہ علیہ وسلم نے فرمایا: اس ذات کی قسم جس کے قبضے میں محمد صلی اللہ علیہ وسلم کی جان ہے کسی شخص کے دل میں اس وقت تک ایمان داخل نہیں ہو سکتا جب تک کہ وہ تم سے اللہ اور اس کے رسول کے لئے محبت نہ کرے۔ میں نے عرض کیا: یا رسول اللہ صلی اللہ علیہ وسلم! قریش نے ایک مجلس میں اپنے حسب و نسب کا تذکرہ کرتے ہوئے آپ کی مثال اس کھجور کے درخت سے دی ہے جو کسی کوڑے پر اُگا ہو۔ (گویا اس میں آپ کے حسب و نسب کی توہین کی جا رہی ہے)۔

آپ صلی اللہ علیہ وسلم نے فرمایا: بلاشبہ حق تعالیٰ نے جس دن مخلوقات کو پیدا کیا تو مجھے ان میں سے بہترین مخلوق میں بنایا، پھر اس مخلوق کو مختلف جماعتوں میں بانٹا تو مجھے بہترین جماعت میں رکھا، پھر اس بہترین جماعت کے قبائل بنائے تو مجھے ان میں بہتر قبیلہ میں بنایا، پھر ان کے خاندان بنائے تو مجھے ان کے بہترین خاندان میں پیدا کیا تو میں ان میں نسب کے اعتبار سے بھی اعلیٰ ہوں اور خانوادہ کے اعتبار سے بھی۔ (ترمذی: ۳۵۳۲)

واشلہ بن اسقعؓ فرماتے ہیں کہ میں نے آپ صلی اللہ علیہ وسلم سے سنا کہ:

”اللہ تعالیٰ نے بنو اسماعیل میں سے کنانہ کو، اور کنانہ سے قریش کو چنا، اور قریش میں سے بنو ہاشم کا اور بنو ہاشم میں میرا انتخاب فرمایا۔“ (مسلم: ۲۲۷۶)

(ماخوذ از دلائل النبوة: ۱/۱۳۷، ۱۳۸)

اسلام کی باکمال خواتین

حضرت اُمّ ایوب انصاریہ رضی اللہ عنہا

از: مفتی رفیع الدین حنیف قاسمی *

نام و نسب

اصل نام معلوم نہیں اپنی کنیت ”ام ایوبؓ“ سے مشہور ہیں۔ میزبانِ رسول ﷺ حضرت ابو ایوب انصاریؓ کی اہلیہ تھیں، ہجرت نبوی سے قبل اپنے شوہر کے ساتھ ہی اسلام قبول کیا۔

رسول اللہ ﷺ کا اُم ایوب کے گھر میں قیام

سرورِ عالم ﷺ مدینہ منورہ تشریف لائے تو سات ماہ تک حضرت ابو ایوبؓ کے گھر میں قیام فرمایا، اس دوران حضرت ام ایوبؓ ہی حضور ﷺ کا کھانا تیار کرتی تھیں، ابتداءً حضور ﷺ حضرت ابو ایوبؓ کے مکان کی زیریں منزل میں مقیم تھے، ابن ہشام کا بیان ہے کہ ایک روز بالا خانے پر پانی سے بھرا ہوا برتن پھوٹ گیا، میاں بیوی اس خیال سے بے قرار ہو گئے کہ پانی بہہ کر نیچے جائے گا اور حضور ﷺ کو تکلیف ہوگی، گھر میں اوڑھنے کا ایک ہی لحاف تھا، انہوں نے فی الفور یہ لحاف گھسیٹ کر پانی پر ڈال دیا تاکہ بہتا ہوا پانی لحاف میں جذب ہو جائے، جب پانی کے نیچے بہنے کا امکان نہ رہا تو میاں بیوی نے اطمینان کا سانس لیا۔ ”فَقَمْتُ أَنَا وَأَبُو أَيُوبَ بِقَطِيفَةٍ لَنَا، مَا لَنَا لِحَافَ غَيْرِهَا، نَنْشِفُ بِهَا الْمَاءَ، تَخَوُّفًا أَنْ يَقْطُرَ عَلَى رَسُولِ اللَّهِ ﷺ مِنْهُ شَيْءٌ فَيُؤْذِيهِ“ (سیرۃ ابن ہشام، منزلہ ﷺ من بیت اُمّی ایوب: ۱/۴۹۸)

ایک دن اپنے بالائی منزل میں مقیم ہونے کا احساس اس قدر شدت اختیار کر گیا کہ دونوں میاں بیوی چھت کے ایک کونے میں سکر کر بیٹھ گئے ”فَتَنَحَوُّا فَبَاتُوا فِي جَانِبٍ“ اور ساری رات اسی حالت میں جاگ کر گزاردی صبح ہوئی تو حضور ﷺ کی خدمت میں حاضر ہوئے اور عرض کی ”یا رسول اللہ! ہم ساری رات چھت کے ایک کونے میں بیٹھ کر جاگتے رہے“ حضورؐ نے سبب دریافت فرمایا تو عرض کیا:

”ہمارے ماں باپ آپ پر قربان! ہر لحظہ یہ خیال سوہان روح بنا رہا کہ آپ تو زیریں منزل میں تشریف

رکھتے ہیں اور ہم بالا خانہ میں مقیم ہیں، یا رسول اللہ! آپ بالا خانے پر تشریف لے چلے، سرور کونین صلی اللہ علیہ وسلم نے ان کی درخواست قبول فرمائی اور حضرت ابو ایوبؓ اور حضرت اُم ایوبؓ نے بکمال مسرت نچلی منزل میں اقامت اختیار کر لی۔ (دلائل النبوة للبیہقی، ۲/۵۰۹)

معمول یہ تھا اُم ایوبؓ نبی کریم صلی اللہ علیہ وسلم کے لئے کھانے پکاتیں، جب نبی کریم صلی اللہ علیہ وسلم کھانا تناول فرما لیتے تو آپ کے کھانے کے باقیات سے بطور برکت و تہنیت تناول کیا کرتے تھے، ایک دفعہ کھانے میں لہسن ڈال کر پکایا، اور کھانا جب واپس آیا تو انہوں نے نبی کریم صلی اللہ علیہ وسلم کے تناول فرمانے کی جگہ تلاش کی، جب یہ پتہ چلا کہ نبی کریم صلی اللہ علیہ وسلم نے کھانا کھایا ہی نہیں، تو ابو ایوب انصاریؓ آپ صلی اللہ علیہ وسلم کے پاس چلے آئے اور پوچھا کہ اے اللہ کے رسول! کیا یہ (لہسن) حرام ہے؟ نبی کریم صلی اللہ علیہ وسلم نے فرمایا: نہیں! لیکن میں لہسن کو پسند نہیں کرتا، چوں کہ میرے پاس فرشتے آتے ہیں۔ (مسلم، کتاب الاشربة، باب إباحة أكل الثوم، حدیث: ۱۷۱۰) اور بعض روایات میں پیاز کا تذکرہ ملتا ہے۔ (ترمذی کتاب الاطعمة، باب ما جاء في كراهية أكل الثوم والبصل، حدیث: ۱۸۰۷)

رسول اللہ صلی اللہ علیہ وسلم کی اُم ایوبؓ کے گھر میں ضیافت:

سرور عالم صلی اللہ علیہ وسلم اپنے خانہ اقدس میں منتقل ہو جانے کے بعد بھی کبھی کبھی حضرت ابو ایوبؓ کے گھر تشریف لے جاتے تھے، دونوں میاں بیوی حضور کا پر تپاک خیر مقدم کرتے تھے، اور جو کچھ میسر ہوتا حضور صلی اللہ علیہ وسلم کی خدمت میں پیش کر دیتے، ایک دن حضور صلی اللہ علیہ وسلم بھوک کی حالت میں خانہ اقدس سے باہر نکلے، راستے میں حضرت ابوبکرؓ اور حضرت عمر فاروقؓ مل گئے، سرور کونین صلی اللہ علیہ وسلم ان دونوں کو ساتھ لے کر حضرت ابو ایوبؓ کے گھر رونق افروز ہوئے، اس وقت حضرت ابو ایوبؓ اپنے مکان سے متصل کھجوروں کے باغ میں تھے، اور گھر میں کھانے کی کوئی چیز موجود نہ تھی، حضرت ام ایوبؓ نے حضورؐ کو اہلاً و سہلاً کہا، حضورؐ نے پوچھا: ”ابو ایوبؓ کہاں ہے؟“ حضرت ابو ایوبؓ نے حضور صلی اللہ علیہ وسلم کی آواز سنی تو کھجوروں کا ایک گچھا توڑ کر دوڑے ہوئے گھر آئے اور یہ گچھا مہمانانِ کرام کی خدمت میں پیش کیا، اس کے ساتھ ہی فوراً ایک بکری ذبح کی، حضرت اُم ایوبؓ نے آدھے گوشت کا سالن پکایا، آدھے کے کباب بنائے اور حضور صلی اللہ علیہ وسلم کی خدمت میں رکھ دیا، حضور صلی اللہ علیہ وسلم نے ایک روٹی پر کچھ گوشت رکھ کر فرمایا ”اسے فاطمہ کو بھیج دو اس پر کئی دن کا فاقہ ہے“ ابلغ بهذا فاطمة، فإنها لم تصب مثل هذا منذ أيام“، حضرت ابو ایوبؓ نے تعمیل ارشاد کی اور حضور صلی اللہ علیہ وسلم نے اپنے رفقاء کرام کے ساتھ کھانا کھایا، قیاس یہ ہے کہ حضرت اُم ایوبؓ نے کئی اور موقعوں پر بھی اسی طرح حضور صلی اللہ علیہ وسلم کی خدمت کی ہوگی۔ (صحیح ابن حبان، ذکر الامم تمجید اللہ عند الفراغ من الطعام، حدیث: ۵۲۱۶)۔۔۔۔۔ (بقیہ صفحہ: ۱۴ پر)

حضرت زبیر بن عوام رضی اللہ عنہ

مولانا عبد الرشید طلحہ نعمانی قاسمی *

حضرت زبیرؓ نبی پاک ﷺ کے پھوپھی زاد بھائی، حضرت خدیجہ الکبریٰ رضی اللہ عنہا کے برادر زادے اور حضرت ابو بکر صدیقؓ کے داماد تھے۔ عجب اتفاق ہے کہ حضرت طلحہ بن عبید اللہ اور حضرت زبیر بن العوام رضی اللہ عنہما کے حالات زندگی میں بڑی حد تک مماثلت پائی جاتی ہے، دونوں ”السابقون الاولون“ میں سے تھے، دونوں ”عشرہ مبشرہ“ میں سے تھے، دونوں ہم عمر اور ہم عصر تھے، دونوں حضرت ابو بکر صدیقؓ کے داماد تھے، دونوں ”اصحابِ شوریٰ“ یعنی ان چھ جلیل القدر شخصیات میں شامل تھے جنہیں حضرت عمر بن خطابؓ نے اپنے بعد خلافت کے منصب کے لئے منتخب فرمایا تھا، دونوں کی ایک ہی واقعے میں بصرہ کے قریب ایک جیسے حالات میں شہادت ہوئی حتیٰ کہ خود رسول اللہ ﷺ نے ایک موقع پر ان دونوں کے بارے میں یہ ارشاد فرمایا تھا: طَلْحَةُ وَالزُّبَيْرُ جَارَايَ فِي الْجَنَّةِ یعنی طلحہ اور زبیر دونوں جنت میں میرے پڑوسی ہیں۔ (ترمذی)

سوانحی نقوش:

مکہ مکرمہ میں قریش کے کئی قبیلے آباد تھے، جن میں ایک معزز قبیلہ بنو اسد کا تھا، اس قبیلہ میں عوام بن خویلد کا خاندان شرافت و نجابت میں مشہور تھا، عوام حضرت خدیجہ الکبریٰؓ کے حقیقی بھائی اور حضور اکرم ﷺ کی پھوپھی حضرت صفیہ رضی اللہ تعالیٰ عنہا کے شوہر تھے۔ حضرت زبیرؓ نے اسی گھرانے میں آنکھیں کھولی۔

آپ کا نام نامی زبیر اور کنیت ابو عبد اللہ ہے، آپ کا نسب والد کی جانب سے اس طرح ہے: زبیر بن عوام بن خویلد بن اسد بن عبد العزیٰ بن قصی بن کلاب بن مرہ بن کعب بن لوی بن غالب بن فہر۔ اور والدہ کی طرف سے نسب نامہ یہ ہے: زبیر بن صفیہ بنت عبد المطلب بن ہاشم بن عبد مناف بن قصی۔ آپ کی والدہ حضرت صفیہ اور آپ کے والد عوام کا نسب قصی بن کلاب پر جا کر مل جاتا ہے۔ حضرت زبیر بن العوام رضی اللہ عنہ کی ولادت مکہ شہر میں ہوئی، حضرت طلحہ بن عبید اللہ رضی اللہ عنہ کے بیٹے ”محمد“ اکثر یوں کہا کرتے تھے کہ ”میرے والد طلحہ نیز زبیر بن العوام علی بن ابی طالب، اور سعد بن ابی وقاص (رضی اللہ عنہم اجمعین) کی ولادت مکہ شہر میں ایک ہی

سال ہوئی تھی، یعنی ولادت کے لحاظ سے یہ تمام حضرات ہم عمر تھے۔

حضرت زبیر بن عوام کشیدہ قامت تھے، رنگ گندمی تھا، آنکھیں بڑی بڑی اور ان میں خاص قسم کی چمک تھی، چہرے کی ساخت میں وجاہت تھی اور اس پر فطری رعب چھایا رہتا تھا، سر کے بال گھنے اور داڑھی ہلکی تھی جس میں زیادہ گھناپن نہ تھا۔ (اصحاب الرسول: ۴۷۰) حضرت زبیرؓ نے مختلف اوقات میں متعدد خواتین سے نکاح فرمایا، جن سے گیارہ لڑکے اور نو لڑکیاں تولد ہوئیں۔

آپ کا ابتدائی ذریعہ معاش زراعت تھا، پھر نبی پاک ﷺ سے تجارت کے فضائل سن کر آپ نے بھی اعلیٰ بیٹانے پر تجارت کا آغاز کر دیا، موخرین کے مطابق آپ ”ایک بول اور ایک تول“ کے اصول پر عمل پیرا تھے؛ اس لیے کبھی عمر بھر نقصان اور گھائے کی نوبت نہیں آئی۔ (الاستیعاب: ۱/۲۰۸)

فضائل و مناقب:

حضرت زبیرؓ ان دس خوش نصیب صحابہ کرامؓ میں سے ہیں جن کو دنیا ہی میں سرور کائنات ﷺ نے جنتی ہونے کی خوش خبر سنائی تھی۔ اس کے علاوہ احادیث میں حضرت زبیرؓ کے متعدد فضائل منقول ہیں، حتیٰ کہ حضرات محدثینؒ آپ کے فضائل کے لیے مستقل باب اپنی کتابوں میں قائم کرتے ہیں، رئیس المحدثین امام بخاریؒ نے بھی حضرت زبیرؓ کے فضائل کو مستقلاً باب میں ذکر کیا ہے۔ غزوہ خندق کے موقع پر آپ علیہ السلام نے فرمایا: ”لکل نبی حواری و حواری الزبیر“ (مسلم) ہر نبی کا ایک حواری (خاص مددگار، ناصر) ہوتا ہے، میرا حواری زبیر ہے۔ رسول اللہ ﷺ (میرے ماں باپ آپ پر قربان) کے لیے ”فداک امی و ابی“ بے شمار لوگ استعمال کرتے ہیں لیکن حضرت زبیرؓ وہ خوش قسمت ترین انسان ہیں جن کے لیے فخر موجودات ﷺ نے فداک ابی و امی (میرے ماں باپ تم پر قربان ہوں) فرمایا۔ اور جنگ بدر کے دن حضرت زبیرؓ کی لڑائی اللہ کو اتنی پسند آئی کہ روایت میں آتا ہے حضور اکرم ﷺ نے فرمایا کہ جنگ بدر کے دن حضرت جبریل پیلا عمامہ باندھے ہوئے حضرت زبیرؓ کی شکل و صورت میں فرشتوں کی فوج لے کر اترے تھے۔ (کنز العمال جلد ۲، ص: ۱۷۷)

قبول اسلام اور ہجرت:

حضرت زبیرؓ نے سولہ سال کی عمر میں اسلام قبول کر لیا، آپ حضرت ابو بکر صدیقؓ کے اسلام لانے کے چار پانچ روز بعد مسلمان ہوئے تھے، اس لیے آپ کا شمار السابقون الاولون میں ہوتا ہے، اسلام قبول کر لینے کے بعد حضرت زبیرؓ کو قریش کی طرف سے سخت تکالیف اور مظالم و مصائب کا سامنا کرنا پڑا؛ لیکن اس وقت ہتھیار اٹھانے کی اجازت نہیں تھی، آپ کا چچا آپ کو کھجور کی چٹائی میں لپیٹ کر ناک اور آنکھ میں دھواں دیتا مگر

اس کے باوجود آپ نے اسلام سے روگردانی نہیں کی، جب ایک موقع پر افواہ پھیلی کہ مشرکین نے رسول اللہ ﷺ کو ایذا دی ہے، اور قید کر لیا ہے، تو حضرت زبیرؓ جوش میں آ گئے، اور تلوار لے کر کفار کے مجمع میں گھس گئے، اور نبی کریم ﷺ تک پہنچ گئے۔

حضرت زبیرؓ کو دیکھ کر حضور ﷺ نے ان سے پوچھا: زبیر! کیا بات ہے؟
عرض کیا: یا رسول اللہ ﷺ! مجھے بتایا گیا تھا کہ کفار نے آپ کو اذیت دی ہے۔ میں آپ کے دفاع کے لیے نکلا ہوں۔

یہ سن کر نبی ﷺ بہت خوش ہوئے۔ ان کی جاں نثاری کی تعریف کی اور ان کے حق میں دعا فرمائی۔ گو یا اسلام اور پیغمبر ﷺ کی حمایت و دفاع میں جو تلوار سب سے پہلے اٹھی وہ حضرت زبیر بن عوامؓ کی تلوار تھی۔ جب کفار مکہ نے نبی ﷺ کا اور پورے بنی ہاشم کا معاشرتی بائیکاٹ کیا اور حضور ﷺ کو اپنے خاندان سمیت شعب ابی طالب میں محصور ہونا پڑا تو اس صبر آزما اور جاں گسل عرصے کے دوران بھی حضرت زبیرؓ نے رضا کارانہ طور پر مقاطعے اور فقر و فاقہ کی تکلیفیں برداشت کیں اور حضور ﷺ کا ساتھ دیا اور مشکلات و مصائب سے گھبرا کر دین اسلام کو چھوڑنا گوارا نہ کیا۔

مسلمانوں پر مشرکین کے مظالم جب حد سے بڑھ گئے تو سن ۵ ہجری میں رسول اللہ ﷺ اہل اسلام کو حبشہ کی طرف ہجرت کر جانے کی اجازت عطا فرمائی۔ حبشہ کی طرف ہجرت کرنے والوں میں حضرت زبیر بن عوامؓ بھی شامل تھے۔ یہ آپ کی پہلی ہجرت تھی جو آپ نے اللہ کی راہ میں کی تھی۔ اس کے بعد آپ کی دوسری ہجرت مدینے کی طرف ہوئی۔ اس طرح حضرت زبیر بن عوامؓ کو اللہ تعالیٰ کی راہ میں دومرتبہ ہجرت کرنے کی سعادت نصیب ہوئی۔

غزوات میں شرکت:

ہجرت مدینہ کے بعد جلد ہی جب غزوات کی نوبت آئی تو رسول اللہ ﷺ کی حیات طیبہ کے دوران جتنے بھی غزوات پیش آئے، ہر غزوے کے موقع پر حضرت زبیرؓ رسول اللہ ﷺ کی زیر قیادت شریک؛ بلکہ پیش پیش رہے، اور شجاعت و بہادری کے خوب جوہر دکھاتے رہے۔ سب سے پہلے غزوہ بدر پیش آیا، حضرت زبیرؓ نے اس معرکہ میں نہایت جانبازی و دلیری کے ساتھ حصہ لیا، جس طرف نکل جاتے تھے غنیمت کی صفیں تہ و بالا کر دیتے تھے، ایک مشرک نے ایک بلند ٹیلے پر کھڑے ہو کر مبارزت چاہی، حضرت زبیرؓ بڑھ کر اس سے لپٹ گئے، اور دونوں قلابازیاں کھاتے ہوئے نیچے آئے، آنحضرت ﷺ نے فرمایا کہ ان دونوں میں جو سب سے

پہلے زمین پر گرے گا وہ مقتول ہوگا، چنانچہ ایسا ہی ہوا کہ وہ مشرک پہلے زمین پر گر کر حضرت زبیرؓ کے ہاتھ سے واصلِ جہنم ہوا۔

غزوہ اُحد کے موقع پر جب مسلمان اپنی ہی ایک غلطی کی وجہ سے جیتی ہوئی جنگ ہار گئے تھے، اور ہر طرف افراتفری پھیل گئی تھی، مسلمانوں کو بہت زیادہ پریشانی کا سامنا کرنا پڑا تھا، اور سب شدید صدمے کی کیفیت سے دوچار تھے، ایسے میں جنگ کے خاتمے کے فوری بعد مسلمانوں کو یہ تشویش لاحق ہوئی کہ ہماری اس کیفیت اور شکست و ریخت کو محسوس کرتے ہوئے ایسا نہ ہو کہ مشرکین مکہ اس موقع سے فائدہ اٹھانے کی خاطر دوبارہ ہم پر حملہ آور ہو جائیں؛ لہذا اس چیز کے سد باب کی غرض سے رسول اللہ ﷺ نے اپنے اصحاب سے مشاورت اور غور و فکر کے بعد یہ فیصلہ فرمایا کہ مسلمانوں کا ایک دستہ مشرکین مکہ کے تعاقب میں روانہ کر دیا جائے تاکہ ان پر خوف طاری ہو جائے۔ ظاہر ہے کہ اس وقت مسلمان جس جسمانی و نفسیاتی کیفیت سے دوچار تھے، اور جس طرح انہیں شکست و ریخت کا سامنا تھا، وہ سبھی زخموں سے چور تھے، ایسے میں اب دوبارہ اسی دشمن کے تعاقب میں نکل کھڑے ہونا بہت دل گردے کا کام تھا؛ لیکن بہر حال جب رسول اللہ ﷺ نے اس چیز کا فیصلہ فرما ہی لیا تو اب ستر مسلمانوں کا ایک دستہ فوری طور پر تیار کیا گیا اور اس کی قیادت کے لیے آپ ﷺ نے حضرت زبیر بن العوام رضی اللہ عنہ کو منتخب فرمایا، چنانچہ یہ دستہ اُحد کے میدان سے ہی فوری طور پر مشرکین مکہ کے تعاقب میں روانہ ہو گیا۔ مشرکین نے جب مسلمانوں کے اس دستے کو اپنے تعاقب میں آتا دیکھا تو وہ مسلمانوں کی ہمت و شجاعت اور عزیمت و استقامت دیکھ کر حیرت زدہ رہ گئے۔

اسی طرح غزوہ خندق کے موقع پر جب کہ نہایت خوف ناک صورت حال تھی، یہود مدینہ کے ناپاک عزائم سے رسول اللہ ﷺ کو دیگر تمام مسلمان آگاہ ہو چکے تھے، ایک طرف خندق کے اُس پار صرف آرا بیرونی دشمن کی طرف سے کسی بھی وقت بڑا حملہ متوقع تھا، دوسری طرف خود مدینہ شہر کے اندر ان خفیہ دشمنوں کی طرف سے زبردست جارحیت کا اندیشہ تھا، ایسے میں آپ ﷺ نے اعلان فرمایا: ”ہے کوئی جو مجھے بنو قریظہ کے بارے میں خبر لا کر دے؟“ اس پر حضرت زبیرؓ نے عرض کیا ”اے اللہ کے رسول! میں حاضر ہوں!“

چونکہ یہ کام بہت زیادہ خطرناک تھا، تنہا خفیہ طور پر بنو قریظہ کے محلے میں جانا، وہاں صورتِ حال کا جائزہ لینا، کسی بھی طرح ان کے عزائم اور خفیہ منصوبوں کی کھون لگانا، اور پھر اسی طرح چھپتے چھپاتے وہاں سے واپس آنا (مزید اتفاق یہ کہ وہ رات بھی انتہائی بھیاں نہ تھی، اندھیرا بہت زیادہ تھا، ہر طرف تیز طوفانی ہواؤں کے جھکڑ چل رہے تھے، سردی انتہائی عروج پر تھی) یہی وجہ تھی کہ ایسے میں یہ کام انجام دینا نہایت جان جو کھوں کا کام تھا؛

لہذا رسول اللہ ﷺ کے استفسار پر جب حضرت زبیرؓ نے آمادگی ظاہر کرتے ہوئے خود کو اس کام کے لئے پیش کیا، تو اس کے باوجود آپ ﷺ نے اپنا یہی سوال دہرایا، دوسری بار بھی وہاں موجود تمام افراد میں سے حضرت زبیرؓ نے ہی جواب دیا کہ ”میں حاضر ہوں“۔ اور پھر آپ ﷺ نے تیسری بار بھی سوال دہرایا، تب تیسری بار بھی حضرت زبیرؓ نے ہی جواب دیا کہ ”میں حاضر ہوں“۔ تب رسول اللہ ﷺ نے حضرت زبیر بن العوام رضی اللہ عنہ کو ضروری ہدایات دے کر بنو قریظہ کی جانب روانہ فرمایا، اور اس موقع پر آپؐ نے یہ یادگار ترین الفاظ ارشاد فرمائے: ”ہر نبی کا ایک حواری ہوا کرتا ہے، اور میرے حواری زبیر ہیں۔“

حضرت زبیر عہد نبوی کے بعد:

رسول اللہ ﷺ کا مبارک دور گزر جانے کے بعد خلیفہ اول حضرت ابو بکر صدیق رضی اللہ عنہ کے دور میں بھی حضرت زبیر بن العوام رضی اللہ عنہ کو وہی بلند ترین مقام و مرتبہ حاصل رہا اور اس وقت بھی ان کی وہی قدر و منزلت برقرار رہی، خلیفہ اول کے مشیر خاص اور انتہائی قریبی دوست کی حیثیت سے انہیں دیکھا جاتا رہا، پھر خلیفہ دوم حضرت عمر بن خطاب رضی اللہ عنہ کے دور خلافت میں بھی ان کی یہی حیثیت اور نمایاں شان برقرار رہی، حتیٰ کہ حضرت عمر بن خطاب رضی اللہ عنہ قاتلانہ حملے کے نتیجے میں جب شدید زخمی ہو گئے، بچنے کی امید کم تھی، تب اکابر صحابہؓ میں سے متعدد شخصیات نے یہ اصرار کیا تھا کہ ”اے امیر المؤمنین آپ اپنا کوئی جانشین مقرر کر دیجئے“، اس پر حضرت عمرؓ نے جن چھ افراد کے نام گنواتے ہوئے یہ تاکید کی تھی کہ یہی چھ افراد باہم مشاورت کے بعد آپس میں سے ہی کسی کو منصب خلافت کے لیے منتخب کر لیں، ان چھ افراد میں حضرت زبیر بن العوام رضی اللہ عنہ بھی شامل تھے۔ (صحابہ الرسول ﷺ: ۲۱۸)

شہادت:

۳۵ھ میں باغیوں اور شرپسندوں نے جب خلیفہ سوم حضرت عثمان بن عفان رضی اللہ عنہ کے گھر کا محاصرہ کیا، پھر انہی باغیوں کے ہاتھوں حضرت عثمانؓ کی شہادت کا المناک واقعہ پیش آیا اور عرصہ دراز تک اس المناک واقعے کے بھیانک نتائج و اثرات مختلف فتنوں کی شکل میں مسلسل ظاہر ہوتے رہے۔

حضرت زبیر بن عوامؓ کی شہادت بھی اسی سلسلے میں ہونے والی ایک جنگ (جمل) کے دوران ہوئی۔ اہل سنت کا اس بات پر اجماع ہے کہ صحابہ کرام رضوان اللہ علیہم اجمعین کے مشاجرات اقتدار کے حصول اور مال و دولت کے لیے نہیں تھے، بلکہ ان میں ہر فریق اللہ کی رضا کے لیے میدان میں اُتر اُتھا۔ حضرت زبیرؓ ابتداء میں حضرت عائشہ صدیقہؓ کے لشکر میں تھے، لیکن جب حضرت علیؓ سے سامنے ہوا، تو حضرت علیؓ نے کہا کہ اے زبیر!

کیا تم کو وہ دن یاد ہے، جب آنحضرت ﷺ نے تم سے فرمایا تھا کہ تم ایک شخص سے لڑو گے اور تم اس پر ظلم کرنے والے ہو گے؟ یہ سن کر حضرت زبیرؓ نے فرمایا کہ ہاں مجھ کو کو یاد آگیا، لیکن آپ نے میری روانگی سے قبل مجھ کو یہ بات یاد نہ دلائی، ورنہ میں مدینہ سے کبھی نہ نکلتا۔ اور اب واللہ! میں آپ سے ہرگز نہ لڑوں گا۔ پھر زبیرؓ میدان جنگ سے علیحدہ ہو گئے، واپسی پر عمرو بن جرموز نے دھوکہ سے حالت سجدہ میں انہیں شہید کر دیا۔ انا للہ وانا الیہ راجعون۔ جب یہ قاتل حضرت علیؓ کی خدمت میں حاضر ہوا تو حضرت علیؓ نے فرمایا اس کو آنے کی اجازت دے دو اور ساتھ ہی جہنم کی بشارت بھی سنا دو۔ اس قاتل کے ہاتھ میں حضرت زبیرؓ کی تلوار تھی، تلوار دیکھ حضرت علیؓ نے فرمایا: اے ظالم! یہ وہ تلوار ہے جس نے عرصہ دراز تک رسول ﷺ کی حفاظت کی۔ جب قاتل نے یہ الفاظ سنے تو حضرت علیؓ کی شان میں گستاخانہ الفاظ کہہ کر تلوار اپنے پیٹ میں گھونپ لی، اس طرح یہ قاتل جہنم واصل ہوا۔

علم حقیقی کی علامت خشیت اللہ ہے

حضرت مفتی محمد شفیع صاحبؒ فرماتے تھے کہ جب علم حقیقی کی علامت خشیت اللہ ہے تو ہر عالم اور طالب علم کو بار بار اپنا جائزہ لینا چاہیے کہ یہ علامت اس میں پیدا ہوئی یا نہیں؟ اور مثال دے کر فرماتے کہ جب کوئی مسافر ریل گاڑی میں سوار ہو کر کسی منزل کی طرف روانہ ہوتا ہے تو وہ بار بار کھڑکی سے منہ نکال کر دیکھتا ہے کہ اب کونسا اسٹیشن آیا ہے؟ اگر وہی اسٹیشن راستے میں پڑ رہے ہیں جو منزل مقصود کے راستے میں آیا کرتے ہیں تو مطمئن ہو جاتا ہے، اور انہی اسٹیشنوں سے اندازہ لگاتا ہے کہ منزل کتنی دور ہے؟ اور اگر اسٹیشن ایسے نامانوس آنے لگیں جو اس منزل کے راستے میں نہیں پڑتے تو سمجھ جاتا ہے کہ گاڑی کسی اور رخ پر جا رہی ہے اور گھبرا کر گاڑی بدلنے کی فکر کرتا ہے، اسی طرح علم کے مسافر کو بار بار اپنے دل کی کھڑکی میں جھانک کر دیکھنا چاہیے کہ ”خشیت اللہ“ کا اسٹیشن آیا یا نہیں؟ اگر اس اسٹیشن کے کچھ آثار معلوم ہوتے ہیں تو سفر صحیح سمت میں ہو رہا ہے لیکن اگر خشیت، تواضع، انابت الی اللہ اور اتباع سنت کے بجائے بے فکری، تکبر و انانیت، حب جاہ و مال اور نفس پرستی کے اسٹیشن آرہے ہیں تو سمجھ لینا چاہیے کہ انسان کسی غلط گاڑی میں سوار ہے اور یہ گاڑی اسے علم کی اس منزل تک نہیں پہنچا سکتی جو اللہ اور اس کے رسول ﷺ کو مطلوب ہے۔ (میرے والد میرے شیخ: ۱۳۸)

روزہ کے چند اہم بنیادی مقاصد

مولانا محمد نجیب قاسمی سنبھلی

روزہ کا پہلا مقصد: تقویٰ

اللہ تبارک وتعالیٰ قرآن کریم میں ارشاد فرماتا ہے: يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ اے ایمان والو! تم پر روزہ فرض کیا گیا جس طرح تم سے پہلی امتوں پر فرض کیا گیا تھا تاکہ تم متقی بن جاؤ۔

قرآن کریم کے اس اعلان کے مطابق روزہ کی فرضیت کا بنیادی مقصد لوگوں کی زندگی میں تقویٰ پیدا کرنا ہے۔ تقویٰ اصل میں اللہ تبارک وتعالیٰ سے خوف ورجاء کے ساتھ حضور اکرم ﷺ کے طریقہ کے مطابق ممنوعات سے بچنے اور اوامر پر عمل کرنے کا نام ہے۔ روزہ سے خواہشات کو قابو میں رکھنے کا ملکہ پیدا ہوتا ہے اور یہی تقویٰ یعنی اللہ کے خوف کی بنیاد ہے۔ روزہ کے ذریعہ ہم عبادات، معاملات، اخلاقیات اور معاشرت غرضیکہ زندگی کے ہر شعبہ میں اپنے خالق، مالک و رازق کائنات کے حکم کے مطابق زندگی گزارنے والے بن سکتے ہیں۔ اگر ہم روزہ کے اس اہم مقصد کو سمجھیں اور جو قوت اور طاقت روزہ دینا ہے اس کو لینے کے لئے تیار ہوں اور روزہ کی مدد سے اپنے اندر خوف خدا اور اطاعت امر کی صفت کو نشوونما دینے کی کوشش کریں تو ماہ رمضان ہم میں اتنا تقویٰ پیدا کر سکتا ہے کہ صرف رمضان ہی میں نہیں بلکہ اس کے بعد بھی گیارہ مہینوں میں زندگی کی شاہراہ پر خاردار جھاڑیوں سے اپنے دامن کو بچاتے ہوئے چل سکیں۔ اللہ تبارک وتعالیٰ ہم سب کو روزہ کے اس اہم مقصد کو اپنی زندگی میں لانے والا بنائے۔ آمین۔

روزہ کا دوسرا مقصد: گناہوں سے مغفرت

حضور اکرم ﷺ کا فرمان ہے: جس نے ایمان کے ساتھ ثواب کی نیت سے یعنی خالصۃً اللہ کی خوشنودی حاصل کرنے کے لئے روزہ رکھا اس کے گزشتہ تمام (چھوٹے) گناہ معاف فرما دئے جاتے ہیں۔ (بخاری و مسلم)

اسی طرح حضور اکرم ﷺ کا فرمان ہے: جو ایمان کے ساتھ ثواب کی نیت سے ریا، شہرت اور دکھاوے کے لئے نہیں بلکہ صرف اور صرف اللہ کی رضا کے لئے رات میں اللہ کی عبادت کے لئے کھڑا ہوا یعنی نماز تراویح اور تہجد پڑھی تو اس کے گزشتہ تمام (چھوٹے) گناہ معاف کر دئے جاتے ہیں۔ (صحیح بخاری صحیح مسلم)

اسی طرح حضور اکرم ﷺ کا فرمان ہے: حضور اکرم صلی اللہ علیہ والہ وسلم نے ارشاد فرمایا کہ جو شخص شب قدر میں ایمان کے ساتھ اور ثواب کی نیت سے عبادت کے لئے کھڑا ہوا یعنی نماز تراویح و تہجد پڑھی، قرآن کی تلاوت فرمائی اور اللہ کا ذکر کیا تو اس کے گزشتہ تمام (چھوٹے) گناہ معاف کر دئے جاتے ہیں۔ (بخاری و مسلم)

ایک مرتبہ حضور اکرم ﷺ نے صحابہ کرامؓ سے ارشاد فرمایا کہ منبر کے قریب ہو جاؤ، صحابہ کرامؓ قریب ہو گئے۔ جب حضور اکرم ﷺ نے منبر کے پہلے درجہ پر قدم مبارک رکھا تو فرمایا آمین۔ جب دوسرے درجہ پر قدم مبارک رکھا تو فرمایا آمین۔ جب تیسرے درجہ پر قدم مبارک رکھا تو فرمایا آمین۔ جب آپ ﷺ خطبہ سے فارغ ہو کر نیچے اترے تو صحابہ کرامؓ نے عرض کیا کہ ہم نے آج آپ سے منبر پر چڑھتے ہوئے ایسی بات سنی جو پہلے کبھی نہیں سنی تھی۔ آپ ﷺ نے ارشاد فرمایا: اس وقت حضرت جبریل علیہ السلام میرے سامنے آئے تھے۔ جب پہلے درجہ پر میں نے قدم رکھا تو انہوں نے کہا ہلاک ہو وہ شخص جس نے رمضان کا مبارک مہینہ پایا پھر بھی اس کی مغفرت نہ ہو سکی، میں نے کہا آمین۔ پھر جب دوسرے درجہ پر چڑھا تو انہوں نے کہا ہلاک ہو وہ شخص جس کے سامنے آپ ﷺ کا ذکر مبارک ہو اور وہ درود نہ بھیجے، میں نے کہا آمین۔ جب میں تیسرے درجہ پر چڑھا تو انہوں نے کہا ہلاک ہو وہ شخص جس کے سامنے اس کے والدین یا ان میں سے کوئی ایک بڑھاپے کو پہنچے اور وہ اس کو جنت میں داخل نہ کرا سکیں، میں نے کہا آمین۔ (بخاری، صحیح ابن حبان، مسند حاکم، ترمذی، بیہقی) غرضیکہ کس قدر فکر اور افسوس کی بات ہے کہ ماہ مبارک کے قیمتی اوقات بھی غفلت اور معاصی میں گزار دئے جائیں جس سے سابقہ گناہوں کی مغفرت بھی نہ ہو سکی۔ لہذا ہمیں رمضان کے ایک ایک لمحہ کی حفاظت کرنی چاہئے تاکہ ایسا نہ ہو کہ ہم حضرت جبریل علیہ السلام اور حضور ﷺ کی اس دعا کے تحت داخل ہو جائیں۔

حضور اکرم ﷺ نے ارشاد فرمایا کہ بہت سے روزہ رکھنے والے ایسے ہیں کہ ان کو روزہ کے ثمرات میں بجز بھوکا رہنے کے کچھ بھی حاصل نہیں ہوتا اور بہت سے شب بیدار ایسے ہیں کہ ان کو رات کے جاگنے کے سوا کچھ بھی نہیں ملتا۔ (سنن ابن ماجہ) یعنی روزہ رکھنے کے باوجود دوسروں کی غیبت کرتے رہتے ہیں یا گناہوں سے نہیں بچتے یا حرام مال سے افطار کرتے ہیں۔ لہذا ہمیں ہر عمل خیر کی قبولیت کی فکر کرنی چاہئے۔

حضور اکرم ﷺ نے ارشاد فرمایا کہ رمضان کی آخری رات میں روزہ داروں کی مغفرت کردی جاتی ہے۔ صحابہ کرامؓ نے عرض کیا کہ کیا یہ شبِ مغفرت شبِ قدر ہی تو نہیں ہے؟ آپ ﷺ نے فرمایا نہیں! بلکہ دستور یہ ہے کہ مزدور کا کام ختم ہوتے ہی اسے مزدوری دے دی جاتی ہے۔ معلوم ہوا کہ ہمیں عید کی رات میں بھی اعمالِ صالحہ کا سلسلہ جاری رکھنا چاہئے تاکہ رمضان میں کی گئی عبادتوں کا بھرپور اجر و ثواب مل سکے۔

روزہ کا تیسرا مقصد: قرب الہی

روزہ دار کو اللہ تعالیٰ کا خاص قرب حاصل ہوتا ہے۔ روزہ کے متعلق حدیثِ قدسی میں اللہ تبارک و تعالیٰ کا ارشاد ہے کہ میں خود ہی روزہ کا بدلہ ہوں۔ (صحیح بخاری) اس سے زیادہ اللہ کا کیا قرب ہوگا کہ اللہ جل شانہ خود ہی روزہ کا بدلہ ہے۔ نیز حضور اکرم ﷺ کا ارشاد ہے کہ تین شخص کی دعا رد نہیں ہوتی ہے، ان تین اشخاص میں سے ایک روزہ دار کی افطار کے وقت کی دعا ہے۔ حضور اکرم ﷺ نے ارشاد فرمایا کہ خود اللہ تبارک و تعالیٰ اور اس کے فرشتے سحری کھانے والوں پر رحمت نازل فرماتے ہیں۔ (صحیح ابن حبان)

روزہ کا چوتھا مقصد: عند اللہ اجر عظیم کا حصول

اس برکتوں کے مہینہ میں ہر نیک عمل کا اجر و ثواب بڑھا دیا جاتا ہے۔ اللہ تبارک و تعالیٰ نے ہر عمل خیر کا دنیا میں ہی اجر بتا دیا کہ کس عمل پر کیا ملے گا؟ مگر روزہ کے متعلق حدیثِ قدسی میں اللہ تعالیٰ ارشاد فرماتا ہے: روزہ میرے لئے ہے اور میں خود اس کا بدلہ دوں گا۔ بلکہ ایک روایت کے الفاظ یہ ہیں کہ میں خود ہی روزہ کا بدلہ ہوں۔ اللہ اللہ کیسا عظیم الشان عمل ہے کہ اس کا بدلہ ساتوں آسمانوں و زمینوں کو پیدا کرنے والا خود عطا کرے گا یا وہ خود اس کا بدلہ ہے۔ روزہ میں عموماً ریا کا پہلو دیگر اعمال کے مقابلہ میں کم ہوتا ہے اسی لئے اللہ تبارک و تعالیٰ نے روزہ کو اپنی طرف منسوب کر کے فرمایا الصَّوْمُ لِي روزہ میرے لئے ہے۔

لہذا ہمیں ماہ رمضان کی قدر کرنی چاہئے کہ دن میں روزہ رکھیں، بیچ وقتہ نماز کی پابندی کریں کیونکہ ایمان کے بعد سب سے زیادہ تاکید قرآن و حدیث میں نماز کے متعلق وارد ہوئی ہے۔ حضور اکرم ﷺ کی آخری وصیت بھی نماز کے اہتمام کی ہی ہے۔ کل قیامت کے دن سب سے پہلا سوال نماز ہی کے متعلق ہوگا۔ نماز تراویح پڑھیں اور اگر موقع مل جائے تو چند رکعات رات کے آخری حصہ میں بھی ادا کر لیں۔ فرض نمازوں کے علاوہ نماز تہجد کا ذکر اللہ تبارک و تعالیٰ نے اپنے قرآن کریم میں متعدد مرتبہ فرمایا ہے۔

رمضان کے آخری عشرہ میں تہجد پڑھنے کا اہتمام کریں کیونکہ حضور اکرم ﷺ کے اقوال و افعال کی روشنی

میں امت مسلمہ کا اتفاق ہے کہ ”لیلۃ القدر“ رمضان کے آخری عشرہ میں پائی جاتی ہے جس میں عبادت کرنے کو اللہ تعالیٰ نے ہزار مہینوں یعنی پوری زندگی کی عبادت سے زیادہ افضل قرار دیا ہے۔ اسی اہم رات کی عبادت کو حاصل کرنے کے لئے ۲ ہجری میں رمضان کے روزے کی فرضیت کے بعد سے حضور اکرم ﷺ ہمیشہ آخری عشرہ کا اعتکاف فرمایا کرتے تھے۔ اللہ تعالیٰ ہم سب کو اس مبارک ماہ کی قدر کرنے والا بنائے اور شب قدر میں عبادت کرنے کی توفیق عطا فرمائے۔

جس طرح ہم روزہ میں کھانے پینے اور جنسی شہوت کے کاموں سے اللہ تعالیٰ کے حکم کی وجہ سے رکے رہتے ہیں اسی طرح ہماری پوری زندگی اللہ تبارک و تعالیٰ کے احکام کے مطابق ہونی چاہئے، ہماری روزی روٹی اور ہمارا لباس حلال ہو، ہماری زندگی کا طریقہ حضور اکرم ﷺ اور صحابہ کرام والا ہو تاکہ ہماری روح ہمارے جسم سے اس حال میں جدا ہو کہ ہمیں، ہمارے والدین اور سارے انس و جن کا پیدا کرنے والا ہم سے راضی و خوش ہو۔ دار فانی سے دار بقا کی طرف کوچ کے وقت اگر ہمارا مولا ہم سے راضی و خوش ہے تو ان شاء اللہ ہمیشہ ہمیشہ کی کامیابی ہمارے لئے مقدر ہوگی کہ اس کے بعد کبھی بھی ناکامی نہیں ہے۔

اللہ تبارک و تعالیٰ سے دعا ہے کہ اس ماہ مبارک میں زیادہ سے زیادہ اپنی عبادت کرنے کی توفیق عطا فرمائے اور رمضان کے صیام و قیام اور تمام اعمال صالحہ کو قبول فرمائے۔ رمضان کے بعد بھی منکرات سے بچ کر احکام خداوندی کے مطابق یہ فانی و عارضی زندگی گزارنے والا بنائے۔ آمین، ثم آمین۔

ماہنامہ اشرف المجلد

ایک عظیم اصلاحی و دعوتی تحریک کا نام ہے۔ آپ بھی اس میں شریک ہو جائیے اور اپنے

دوست و احباب کو بھی اس کے پڑھنے کی ترغیب دیجئے۔ جزاکم اللہ تعالیٰ

یہ ماہنامہ www.iauth.in پر بھی پڑھا جاسکتا ہے۔

تلاوت قرآن کریم اور ماہ رمضان المبارک

مولانا ندیم احمد انصاری*

اللہ تعالیٰ نے تمام آسمانی کتابیں رمضان المبارک میں نازل فرمائی ہیں اور قرآن کریم بھی اسی ماہ میں نازل کیا گیا۔ ارشادِ ربانی ہے: شَهْرُ رَمَضَانَ الَّذِي أُنْزِلَ فِيهِ الْقُرْآنُ۔ اس لیے اس مہینے کو کلام اللہ سے خاص مناسبت ہے۔ یہی وجہ ہے کہ رمضان المبارک کے بابرکت ماحول میں ہر مسلمان رات دن تلاوتِ کلام پاک میں منہمک نظر آتا ہے اور الحمد للہ صرف رمضان کے مہینے میں پوری دنیا میں جتنا قرآن کریم پڑھا جاتا ہے، شاید سال بھر میں اتنا نہ پڑھا جاتا ہوگا۔ اہل اللہ کا تجربہ ہے کہ دل کی صفائی، ایمانی کیفیت میں زیادتی اور انسان میں استقامت کی صفات پیدا کرنے میں سب سے زیادہ پُر اثر اور اہم ترین عمل، قرآن کریم کی تلاوت ہے۔ اس لیے وہ حضرات جنہیں اللہ تعالیٰ نے توفیق دی ہے، ان کی زندگی میں تلاوت میں اشتغال سب سے زیادہ نظر آتا ہے اور فطری طور پر رمضان المبارک آتے ہی یہ شوق روز افزوں ہو جاتا ہے۔

تمام آسمانی کتابیں رمضان میں نازل ہوئیں

عموماً اللہ جل شانہ کی تمام کتابیں، اسی ماہ (رمضان المبارک) میں نازل ہوئی ہیں۔ چنانچہ قرآن پاک، لوح محفوظ سے آسمان دنیا پر، تمام کا تمام، اسی ماہ میں نازل ہوا اور وہاں سے حسب موقع تھوڑا تھوڑا ۲۳۱ رسال کے عرصے میں نازل ہوا۔ اس کے علاوہ حضرت ابراہیم علی نبینا وعلیہ الصلوٰۃ والسلام کو صحیفے اسی ماہ کی ۱ یا ۳ تاریخ کو عطا ہوئے اور حضرت داود علیہ السلام کو زبور ۸ یا ۱۲ رمضان کو ملی اور حضرت موسیٰ علیہ السلام کو توریت ۶ رمضان المبارک کو عطا ہوئی اور حضرت عیسیٰ علیہ السلام کو انجیل ۱۲ یا ۱۳ رمضان کو ملی، جس سے معلوم ہوتا ہے کہ اس ماہ کو کلام الہی کے ساتھ خاص مناسبت ہے۔ اسی وجہ سے تلاوت کی کثرت اس مہینے میں منقول ہے اور مشائخ کا معمول۔ (فضائل رمضان) حضرت ابوذر غفاریؓ سے روایت ہے، رسول اللہ ﷺ نے ارشاد فرمایا کہ صحیفہ ابراہیم علیہ السلام رمضان کی تیسری تاریخ میں، تورات چھٹی تاریخ میں، انجیل تیرھویں تاریخ میں، زبور اٹھارھویں تاریخ میں اور قرآن کریم چوبیس تاریخ میں نازل ہوا۔ (الغنیۃ، مسند احمد)

قرآن کے بارے میں سوال کیا جائے گا

یہ قرآن کریم رسول اللہ ﷺ کے لیے اور آپ ﷺ کی قوم کے لیے بڑے شرف کی چیز ہے اور عنقریب اس کے بارے میں سوال کیا جائے گا۔ ارشادِ بانی ہے: (مفہوم) یقیناً یہ آپ ﷺ کے لیے اور آپ ﷺ کی قوم کے لیے بڑے شرف کی چیز ہے اور عنقریب تم سے اس کے بارے میں سوال کیا جائے گا۔ (سورہ زخرف: ۴۴) اس آیت میں ارشاد فرمایا گیا کہ قرآن کریم سے متعلق امتِ محمدیہ ﷺ سے سوال کیا جائے گا۔ معلوم ہوا ہر مسلمان پر قرآن سے وابستہ چند حقوق ہیں، جن کا ادا کرنا لازم و ضروری ہے، من جملہ ان کے قرآن کریم کی تلاوت بھی ہے۔

تلاوت کا حکم خود قرآن میں

بعض لوگ تلاوتِ قرآن کریم کو معمولی اور بے فائدہ چیز سمجھتے ہیں، جب کہ اس کے ایک ایک حرف کی تلاوت پر عظیم اجر و ثواب کے وعدے ہیں، یہاں مختصراً عرض ہے: تلاوتِ قرآن سے متعلق اللہ سبحانہ و تعالیٰ کا ارشاد ہے: (مفہوم) (اے پیغمبر!) جو کتاب تمہارے پاس وحی کے ذریعے بھیجی گئی ہے، اس کی تلاوت کرو۔ (سورہ عنکبوت) ایک مقام پر ارشاد ہے: (مفہوم) جو لوگ اللہ کی کتاب کی تلاوت کرتے ہیں اور جنہوں نے نماز کی پابندی رکھی ہے اور ہم نے انہیں جو رزق دیا ہے، اُس میں سے وہ (نیک کاموں میں) خفیہ اور علانیہ خرچ کرتے ہیں، وہ ایسی تجارت کے امیدوار ہیں، جو کبھی نقصان نہیں اٹھائے گی، ان کے اعمال کا انہیں پورا اجر و ثواب دیا جائے گا۔ (سورہ فاطر) اسی لیے ہمارے اسلاف نے قرآن کریم کی تلاوت کو اپنے رات و دن کا مشغلہ اور اپنے دلوں کی بہار بنالیا تھا لیکن امتِ رفتہ رفتہ اس عظیم نعمت سے محروم ہوتی جا رہی ہے۔

فضائل تلاوتِ قرآن کریم

رسول اللہ ﷺ نے ارشاد فرمایا: (۱) جس نے رات کے وقت میں دس آیتیں پڑھ لیں، اسے غافلوں میں نہیں لکھا جائے گا۔ (حاکم) (۲) جو شخص کسی رات میں دس آیتیں پڑھ لے، اس کے لیے ایک قنطار لکھ دیا جاتا ہے اور (جانتے ہو قنطار کیا ہے؟) قنطار دنیا اور دنیا میں جو کچھ ہے، ان سب سے بہتر ہے۔ (مجمع الزوائد) (۳) (ہمیشہ) قرآن پڑھنے والا، بڑھاپے کے ضعف اور ناکارہ ہو جانے سے محفوظ رہے گا۔ (الترغیب والترہیب) (۴) نماز میں قرآن کی تلاوت؛ خارج نماز تلاوت سے افضل ہے اور خارج نماز میں قرآن کی تلاوت؛ تسبیح و تکبیر سے افضل ہے اور تسبیح؛ صدقہ سے افضل ہے اور صدقہ؛ روزہ سے افضل ہے، اور روزہ؛ جہنم کی آگ سے

ڈھال ہے۔ (کنز العمال) (۵) تم لوگ اللہ تعالیٰ کا قُرب اس سے زیادہ کسی چیز سے حاصل نہیں کر سکتے، جو خود اللہ تعالیٰ سے نکلی ہے؛ یعنی قرآن کریم۔ (مستدرک حاکم) (۶) قرآن کریم کی تلاوت اور (مختلف طریقے سے) اللہ کے ذکر کا اہتمام کیا کرو، ایسا کرنے سے آسمانوں میں تمہارا ذکر ہوگا اور یہ عمل زمین میں تمہارے لیے (ہدایت کا) نور ہوگا۔ (شعب الایمان)

ماہِ رمضان میں تلاوت کا ثواب

حدیث شریف سے ثابت ہے کہ ماہِ رمضان میں نفل کا ثواب فرض کے برابر اور ایک فرض کا ثواب ستر فرضوں کے برابر ملتا ہے یعنی جو عمل بھی ماہِ رمضان میں کیا جائے، وہ غیر رمضان کے عمل سے ستر گنا زیادہ ہوتا ہے۔ پس اگر کوئی رمضان المبارک کے مہینے میں ایک حرف کی تلاوت کرے تو اسے اس کے بدلے سات سو نیکیاں ملیں گی اور اگر کوئی مسجدِ حرام میں اس مبارک مہینے میں ایک حرف کی تلاوت کرے گا، اسے ستر لاکھ نیکیاں ملیں گی اور جو شخص پورا قرآن وہاں ختم کر لے، اس کا ثواب ۳۳ کھرب، ۸۵ ارب اور ۱۸ کروڑ ہو جائے گا (مستفاد فضائل حفظ قرآن)

آدابِ تلاوت

قرآن کریم کلامِ الہی ہے اور ظاہر ہے کلامِ الملوک ملوک الکلام۔ اس لیے اس کا نہایت احترام لازم ہے اور اس کی تلاوت کے بہت سے آداب ہیں۔ من جملہ ان کے چند حسبِ ذیل ہیں: (۱) تلاوت میں اخلاص پیدا کرنا۔ (۲) اس کے ذریعے اللہ تعالیٰ کی رضا حاصل کرنے کی نیت و ارادہ رکھنا اور اس کے علاوہ کوئی فاسد ارادہ یا وغیرہ کا ہرگز نہ ہونا۔ (۳) قرآن کریم کے ساتھ ادب و احترام کا معاملہ کرنا۔ (۴) اپنے ذہن میں یہ استحضار رکھنا کہ وہ اللہ تعالیٰ سے مناجات و ہم کلامی میں مشغول ہے۔ (۵) دل میں یہ سوچنا کہ رب کائنات کی عظیم کتاب کی تلاوت کر رہا ہوں، اس حال میں کہ میں اللہ تعالیٰ کو دیکھ رہا ہوں۔ (۶) اگر یہ کیفیت حاصل نہ ہو تو اتنا ہرگز فراموش نہ کرے کہ اللہ تعالیٰ مجھے دیکھ رہے ہیں۔ (۷) اپنے پاس موجود، اچھا لباس پہن کر تلاوت کرنا۔ (۸) اگر ممکن ہو تو قبلہ رخ ہو کر تلاوت کرنا۔ (۹) دل جمعی اور غور و فکر کے ساتھ تلاوت کرنا۔ (۱۰) جنت وغیرہ سے متعلق آیات پر جنت کی طلب کرنا اور جہنم وغیرہ سے متعلق آیات پر اللہ تعالیٰ سے پناہ چاہنا۔ (۱۱) تلاوت سے قبل منہ کو مسواک اور کلی وغیرہ سے صاف کر لینا۔ (۱۲) حتی الامکان اچھی آواز سے تلاوت کرنا۔ (۱۳) ٹھہر ٹھہر کر تلاوت کرنا۔ (۱۴) عام دنوں میں (تین دن سے کم میں پورا قرآن کریم ختم نہ کرنا۔ (۱۵) رمضان المبارک میں اور دنوں سے زیادہ تلاوت کرنا۔ (دیکھیے کتاب الاذکار، ہندیہ، شعب الایمان بہیقی)

دعا — آداب و احکام

مولانا انصار اللہ قاسمی *

قرآن مجید میں اللہ تعالیٰ کا فرمان ہے: ”واللہ الغنی وانتم الفقراء“ (محمد: ۳۸) اللہ تعالیٰ غنی و بے نیاز ہیں اور تم فقیر و محتاج ہو، ظاہری بات ہے جب ہم فقیر اور محتاج ہیں تو ہمیں اپنی ضرورتوں کی تکمیل، مصیبتوں سے چھٹکارا اور آزمائشوں سے نجات پانے کے لئے اپنے پروردگار و پالنہار کے دربار میں بصد عجز و نیاز رجوع ہونے کے علاوہ کوئی دوسرا طریقہ کار اور چارہ کار نہیں ہے، دنیا کا کوئی کتنا ہی امیر ترین اور طاقتور شخص کیوں نہ ہو، مصیبت و امتحان کے وقت اُس کو خدا ضرور یاد آتا ہے، اللہ تعالیٰ کے دربار میں رجوع ہونے کی کیفیت اور حالت کو دین و شریعت کی اصطلاح میں ”دعا“ سے تعبیر کیا جاتا ہے، بارگاہِ الہی میں دعا کی قبولیت کے کچھ آداب و احکام بھی ہیں۔

بارگاہِ خداوندی میں دعا کے قبول ہونے کے لیے یہ بات انتہائی اہم اور ضروری ہے کہ وہ مناسب سلیقہ اور بہتر طریقہ سے کی جائے، دعا میں کیا مانگنا چاہیے؟ اور کیسے مانگنا چاہیے؟ اس کی ہدایات احادیث میں جا بجا ملتی ہیں، اس لیے کہ دنیا میں ایک معمولی عہدیدار، افسر اور صاحبِ منصب کے یہاں اپنی کسی ضرورت سے پہونچنا ہو تو ضرورت مند پہلے اپنے ”حواسِ خمسہ“ کو یکجا اور متحد کرتا ہے، اپنے حرکات و سکنات کو مکمل قابو میں رکھتا ہے کہ مبادا کھجلائے، انگلیاں چٹخانے اور ادھر ادھر نظر دوڑانے وغیرہ ایسی کوئی حرکت سرزد نہ ہو جائے جو ”مزاجِ شاہانہ“ کو گراں اور ناگوار گزرے، اسی طرح تحریری طور پر اگر کوئی عرض معروض کا موقع ہو تو، پیش کی جانے والی درخواست میں الفاظ کے نوک و پلک اور بال و پر درست اور ٹھیک کیے جاتے ہیں، آداب و القاب پر ایک سے زائد مرتبہ نظر ثانی ہوتی ہے، ہاتھ سے لکھنے کے بجائے کمپوزنگ کی جاتی ہے، اس پر بھی اگر اطمینان نہ ہو تو ماہر خوشنویس کو زحمتِ کتابت دی جاتی ہے، آخر میں ”مزاجِ خسروانہ“ اور ”ذوقِ لطیف“ کی بھرپور رعایت اور پابندی کرتے ہوئے درخواست کو خوشنما بیل بوٹوں سے سجایا اور سنوارا جاتا ہے، خدائے بزرگ و برتر جو احکامِ الحاکمین ہے، کل کائنات کا تہما مالک ہے، جیسے اپنی ذات میں اکیلا ہے، ایسے ہی اپنی عظیم تر سلطنت،

حکومت و فرماں روا میں یکتا و یگانہ ہے، اس کی عظیم بارگاہ اور دربارِ عالی سے رجوع کے وقت بندہ مؤمن پر لازم ہے کہ جھکاؤ اور بچھاؤ کی آخری کیفیت اختیار کرے، تواضع و انکساری، عاجزی و فروتنی اور غلامی کی انتہائی حالت جس کے بعد غلامی کا تصور ہی نہیں اس کو وہ ظاہر کرے۔

اللہ عزوجل کے بعد کائنات کی مقدس ترین ہستی آنحضرت ﷺ کی ذاتِ گرامی ہے، کائنات کی یہ افضل و بلند ترین ہستی ﷺ خدا کی بارگاہ میں دعا کے لیے جب ہاتھ اٹھاتی تو زبانِ مبارک سے نکلنے والے ذلت و مسکنت کے الفاظ اور عاجزی و انکساری کے کلمات سے عرش الہی لرز اٹھتا، دعائیں آپ ﷺ یوں گویا ہوتے کہ: **اَللّٰهُمَّ اِنِّیْ اَسْئَلُکَ مَسْئَلَةَ الْمَسْکِیْنِ اے اللہ! جیسے مسکین مانگتا ہے ایسے ہی میں آپ سے سوال کرتا ہوں** غزوہ بدر میں تمام جنگی تدابیر اختیار کرنے کے بعد دورانِ دعا آپ ﷺ کے سوز و گداز کی کیفیت یہ تھی کہ ردائے مبارک آپ ﷺ کے کندھوں سے اتری جا رہی تھی، وزیر خاص اور رفیق غار حضرت ابو بکر صدیق رضی اللہ عنہ کو عرض کرنا پڑا کہ اے اللہ کے رسول! بس کیجئے! اللہ آپ کو ناامید و مایوس نہیں کرے گا، سفر طائف کے موقع پر باری تعالیٰ کے حضور آپ ﷺ کی مناجات احادیث کی کتابوں میں موجود اور محفوظ ہیں، یہ مناجات عبدیت و فنایت کے اعلیٰ ترین شاہکار ہیں، پس تواضع و انکساری عاجزی و فروتنی، بے بسی اور بے چارگی کا اظہار دعا کے قبول ہونے کا پہلا مرحلہ ہے۔

رہا یہ مسئلہ کہ اللہ سے کیا مانگنا چاہیے؟ رسول اللہ ﷺ کا ارشاد ہے کہ اللہ سے عافیت طلب کرو: **سَلُّوْا اللّٰهَ الْعَافِیَۃَ** (ریاض الصالحین کتاب الدعوات) عافیت دراصل ہر طرح کی بہتری اور بھلائی کو شامل ہے، انسان چاہے فقر و فاقہ میں ہو کہ مالدار یا معاشی خوشحالی میں، اطمینان اور سکون قلب اس کے لیے ضروری ہے، تب ہی وہ آرام و عافیت میں رہ سکتا ہے، آپ ﷺ کے دعائیہ کلمات جامع ہوا کرتے تھے، جس میں دنیا و آخرت کی ہر بھلائی و کامیابی شامل ہوتی، حضرت انس رضی اللہ عنہ سے مروی ہے کہ آنحضرت ﷺ اکثر یہ دعا فرماتے کہ: **رَبَّنَا اتِّعَافِی الدُّنْیَا حَسَنَةً وَفِی الْآخِرَةِ حَسَنَةً وَقِنَا عَذَابَ النَّارِ** (ریاض الصالحین کتاب الدعوات) اُمّ المؤمنین حضرت ام سلمہ رضی اللہ عنہا سے پوچھا گیا کہ آپ ﷺ زیادہ تر کیا دعا فرمایا کرتے تھے؟ انہوں نے بتایا کہ آپ ﷺ اپنی دعائیں اکثر فرماتے کہ: **”یَا مُقَلِّبَ الْقُلُوْبِ ثَبِّتْ قَلْبِیْ عَلٰی دِیْنِکَ** (حوالہ سابق) اے دلوں کے پھیرنے والے! میرے دل کو اپنے دین پر جمادے، اس کے علاوہ بعض خاص مواقع اور حالات کے لیے دعائیں منقول ہیں، دعائیہ کلمات کے جامع ہونے کی مثال بعض اہل لطائف نے یہ لکھی ہے کہ ایک شخص کو درازی عمر، اپنے فرزند کے لیے اولاد اور فقر و فاقہ و تنگدستی سے نجات کی دعا کرنا تھا، اس نے ان الفاظ میں دعا مانگی:

”اے اللہ! مجھے اتنی عمر عطا فرما کہ میں اپنے پوتروں کو سونے کے پیالوں میں چاندی کے چچوں سے دودھ پیتے دیکھوں۔“

دعا کے آداب میں سے یہ بھی ہے کہ دعا کے قبول ہونے کے لیے آدمی جلد بازی کا مظاہرہ نہ کرے، پُر امید ہونا چاہیے، ناامیدی اور مایوسی قریب بھٹکنے بھی نہ پائے، فرمان رسالت ہے کہ اللہ تعالیٰ بندہ کی ہر دعا کو قبول کرتے ہیں جب تک کہ وہ جلد بازی نہ کرے، صحابہ کرامؓ نے عرض کیا: جلد بازی کیا ہے؟ اللہ کے رسول ﷺ نے فرمایا کہ آدمی دعا مانگے، پھر کچھ دنوں بعد کہنے لگے: میں نے اللہ تعالیٰ سے یہ مانگا تھا وہ مانگا تھا، لیکن اللہ تعالیٰ نے مجھے کچھ عطا ہی نہیں فرمایا، اس کے بعد اس نے دعا مانگنا ہی چھوڑ دیا (حوالہ سابق) اصل میں دعا کی قبولیت کی یہ ایک ہی صورت نہیں کہ جس وقت جو چیز دعا میں مانگی جائے وہ اسی موقع پر مل جائے، اللہ تعالیٰ کی ذات چوں کہ علیم وخبیر ہے، وہ بندہ کی شہ رگ سے بھی زیادہ قریب ہے وہ اس کی رگ رگ سے واقف ہے، اس لیے جو چیز جس موقع پر اس کے لیے مناسب اور بہتر ہے وہی اس کو عطا فرماتے ہیں اللہ تعالیٰ کے حضور دعا کرتے وقت بندہ کی مثال اس چھوٹے سے بچے کی سی ہے جو اپنے نفع و نقصان کو جانے بوجھے بغیر اپنے والد سے ہر چیز طلب کرنا شروع کر دے لیکن والدین اس کو کوئی چیز دیتے ہیں جو اُس کے لئے مناسب حال ہوتی ہے، دعا کے قبول ہونے کی علماء نے تین صورتیں لکھی ہیں: ایک یہ کہ دعا میں جو چیز مانگی جائے اگر وہ باری تعالیٰ کے علم میں بندہ کے لیے مناسب حال ہو تو وہ چیز اسی وقت عطا کر دی جاتی ہے، دوسرے یہ کہ اگر ایسا نہ ہو تو اس دعا کے بدلے بندہ پر آنے والی مصیبت و پریشانی کو ختم کر دیا جاتا ہے، یہ بھی دعا کی قبولیت ہی کی ایک صورت ہے، تیسرے یہ کہ اگر یہ بھی نہ ہو تو یہ دعا بندہ کے لیے ذخیرہ آخرت ہوتی ہے، آخرت میں اس دعا کا بدلہ اتنا زیادہ ہوگا کہ بندہ تمنا کرے گا کہ کاش میری تمام دعائیں محشر ہی میں قبول ہوتیں۔

● دعا صرف اپنی ذات کے لیے نہ مانگی جائے، بلکہ پوری انسانیت کو دعا میں یاد کیا جائے، ایک دیہاتی صحابی مسجد نبویؐ میں آئے اور یوں دعا کرنے لگے: ”اے اللہ مجھ پر اور محمد ﷺ پر رحم فرما“ آپ ﷺ نے سن کر فرمایا کہ تم نے اللہ کی رحمت کو محدود کر دیا، ضروری نہیں کہ جس کو ہم دعا میں یاد کریں وہ ہمارے ساتھ ہو یا سامنے موجود ہو، کسی کے پیٹھ پیچھے دعا کرنا بھی باعثِ فضیلت ہے۔ ● حضرت ابوالدرداءؓ سے مروی ہے کہ رسول اللہ ﷺ نے فرمایا کہ مسلمان کی دعا اپنے بھائی کے پیٹھ پیچھے قبول ہوتی ہے، جس وقت وہ دعا کرتا ہے تو اس کے سر ہانے ایک فرشتہ متعین ہوتا ہے، پھر جب وہ اپنے بھائی کے واسطے خیر کو طلب کرتا ہے تو فرشتہ اس پر ”آمین“ کہتا ہے، پھر مزید کہتا ہے کہ: وَلَکَ بِمِثْلِ تَحْتِیْ یٰ خَیْرُ نَصِیْبُ هُوَ۔ (حوالہ سابق) ● دعا کی قبولیت کے لیے حلال روزی شرطِ اوّل ہے، اللہ کے رسول ﷺ نے فرمایا کہ آدمی دعا کے وقت ”یاربی“ ”یاربی“ پکارتا

ہے، حالانکہ اس کا کھانا حرام ہے، اس کا پینا حرام ہے، اس کا پہننا حرام، جو چیز حرام کمائی سے پائی ہے تو کیسے اس کی دعا قبول ہوگی؟

ملتِ اسلامیہ اس وقت جن نازک حالات سے گزر رہی ہے ہم میں کا تقریباً ہر فرد نہ صرف ان سے واقف ہے بلکہ اپنی دانست میں ان حالات کا بہترین ”تجزیہ نگار“ بھی ہے، شاید ہی کوئی تقریر و تحریر ہو جس میں حالات کا ماتم و مرثیہ نہ ہو، ایسے حالات میں اہل ایمان کو جہاں مادی ہتھیاروں سے مسلح ہونا ہے وہیں ضروری ہے کہ ”دعا“ کے ہتھیار سے بھی وہ لیس ہوں، نبی ﷺ کا ارشاد ہے: **الدُّعَاءُ سِلَاحُ الْمُؤْمِنِ** دعا مؤمن کا ہتھیار ہے، دعا اور دوا دونوں اسوۂ نبی ﷺ ہے، صحابہ کرامؓ کی خوبی اور خصوصیت بھی یہی تھی کہ وہ دن کے شہسوار اور رات کے شب بیدار اور تہجد گزار ہوتے: **فُزْ سَانَ فِي النَّهَارِ وَرَهْبَانَ فِي اللَّيْلِ** شہسواری کے تعلق سے صحیح یا غلط بہر حال فکر ہو رہی ہے، لیکن اس کے ساتھ ”شب بیداری“ کی طرف بھی توجہ کی ضرورت ہے، تب ہی مسلمان ”غیر کے آگے ہاتھ پھیلائے“ ”کشکول گدائی“ لے کر پھرنے اور دوسروں کی ”کاسہ لیس“ کرنے سے محفوظ رہ سکتے ہیں، دعا کے آداب و احکام کو حضرت امجد حیدر آبادیؒ نے اپنی مشہور رباعی میں یوں جمع کیا ہے: ے

ہر چیز مسببِ الاسباب سے مانگو
ادب سے، منت سے، سماجت سے مانگو
کیوں غیر کے آگے ہاتھ پھیلاتے ہو
بندے ہو اگر رب کے تو رب سے مانگو

(بقیہ صفحہ ۴۹ سے)

جوان سب مشکلات کو برداشت کر کے خالص ایمان و اسلام پر باقی رہے، یہ شخص ایسا ہے، جیسے ہاتھ پر انگارہ رکھے ہوئے ہو: ے

ہم حوادث میں رہے کوہ و بیاباں کی طرح
اور ہوں گے ترے سانچے میں جو ڈھل جاتے ہیں

مگر اس کا اثر یہ ہوتا ہے کہ انھیں افراد کی وجہ سے دین کا تحفظ ہوتا ہے، فتنے رفع ہوتے ہیں، اور آخرت میں تو ان کا وہ عالم ہوگا کہ سوشل سہیڈوں کا ثواب حاصل کریں گے، اللہ تعالیٰ کی خوشی اور رضا انھیں حاصل ہوگی۔

اعتکاف۔ فضائل و مسائل

حضرت مولانا مفتی محمد عبدالمعنی مظاہری *

اعتکاف کی مشروعیت اور اس کا حکم

اعتکاف کی مشروعیت کتاب و سنت اور اجماع امت سے ثابت ہے، کتاب یعنی قرآن مجید سے اس کا ثبوت اس آیت سے ہے: **وَلَا تَبَاشِرُوهُمْ وَأَنْتُمْ عَاكِفُونَ فِي الْمَسَاجِدِ** ”اور تم جب مسجدوں میں اعتکاف کی حالت میں ہو تو اپنی بیویوں سے مباشرت مت کرو“۔ اور سنت سے اس کا ثبوت یہ ہے کہ ام المؤمنین حضرت عائشہ رضی اللہ عنہا سے روایت ہے کہ رسول اللہ ﷺ ہر سال ماہ رمضان کے آخری عشرہ میں اعتکاف فرماتے تھے، یہاں تک کہ آپ اس دنیا سے پردہ فرما گئے، پھر آپ کے بعد آپ کی ازواج مطہرات نے اعتکاف کیا۔ (بخاری و مسلم)

حضرت ابو ہریرہؓ، حضرت عبداللہ بن عمرؓ، حضرت ابی بن کعبؓ وغیرہ حضرات صحابہ سے بھی اس طرح کی روایات احادیث میں موجود ہیں، اور اعتکاف سابقہ امتوں میں بھی مشروع تھا، جیسا کہ قرآن مجید کی ایک دوسری آیت سے معلوم ہوتا ہے: **وَعَهَدْنَا إِلَىٰ إِبْرَاهِيمَ وَإِسْمَاعِيلَ أَنْ طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ** ”اور ہم نے حضرت ابراہیم اور اسماعیل علیہما السلام سے عہد کیا کہ تم دونوں میرے گھر کو طواف کرنے والوں اور رکوع و سجدہ کرنے والوں کے لیے اور اعتکاف کرنے والوں کے لیے پاک صاف رکھو۔ (البقرہ) ایک مرتبہ حضرت عمرؓ نے حضور اسے دریافت فرمایا کہ میں نے جاہلیت کے زمانہ میں (یعنی قبل اسلام) نذر مانی تھا کہ مسجد حرام میں ایک رات کا اعتکاف کروں گا (اب میرے لیے کیا حکم ہے؟) آپ نے فرمایا کہ تم اپنی نذر پوری کرو۔ (بخاری)

اعتکاف اور معتکف کی فضیلت

حضرت عباس رضی اللہ عنہ فرماتے ہیں کہ حضور ﷺ نے فرمایا کہ معتکف ہر ہر لمحہ گناہوں سے محفوظ رہتا ہے اور یہ کہ وہ خاموش رہے یا سوتا رہے تب بھی اس کے لیے نیکیاں اسی طرح لکھی جاتی ہیں جس طرح

نیکوئوں اور عبادت میں مشغول شخص کے لیے لکھی جاتی ہیں۔ (ابن ماجہ)

صاحبِ مراقی الفلاح لکھتے ہیں کہ اعتکاف اگر اخلاص کے ساتھ ہو تو افضل ترین اعمال میں سے ہے، اس کی خصوصیت حدِ احصاء سے خارج ہیں۔

(۱) معتکف کے تمام اوقات نماز میں صرف ہوتے ہیں، اس لیے کہ وہ یا تو حقیقتاً نماز میں ہوتا ہے یا پھر حکماً نماز میں ہوتا ہے۔ یعنی نماز کے انتظار میں ہوتا ہے، کیونکہ اعتکاف کا ایک مقصد یہ بھی ہوتا ہے کہ جماعت کے ساتھ نماز پڑھی جائے، گویا کہ معتکف ہر وقت نماز کے انتظار میں رہتا ہے، چنانچہ حدیث شریف میں ہے کہ الْمُنْتَظِرُ فِي الصَّلَاةِ كَأَنَّهُ فِي الصَّلَاةِ ”نماز کا انتظار کرنے والا بھی نمازی کے حکم میں ہے۔“

(۲) معتکف گویا کہ فرشتوں کے مشابہ ہے، جن کے بارے میں اللہ تعالیٰ نے فرمایا ہے: (لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ) ”اللہ نے ان کو جن کاموں کا حکم دیا ہے اس میں وہ اللہ کی نافرمانی نہیں کرتے اور وہی کام کرتے ہیں جن کا ان کو حکم دیا جاتا ہے۔“

(۳) معتکف روزہ کی حالت میں ہوتا ہے اور روزہ دار اللہ کا مہمان ہوتا ہے، گویا کہ معتکف بھی اللہ تعالیٰ کا مہمان ہے۔

(۴) معتکف مضبوط قلعہ میں محفوظ ہوتا ہے، ہر قسم کے گناہوں سے اس کی حفاظت ہوتی ہے۔

(۵) معتکف بہ یک وقت دس قسم کی عبادتوں کا ثواب حاصل کر سکتا ہے، مثلاً روزہ، تلاوتِ قرآن، توبہ واستغفار، ذکر و اذکار، انتظارِ صلوٰۃ، اعتکاف، عشرہٴ اخیرہ کی عبادت، شبِ قدر کی عبادت اور معاصی سے اجتناب

رمضان کے آخری عشرہ میں اعتکاف کا اہتمام

حضرت عائشہؓ فرماتی ہیں کہ حضور صلی اللہ علیہ وسلم تادمِ حیات رمضان کے آخری عشرہ کا اعتکاف فرماتے رہے اور آپ کے بعد آپ کی ازواجِ مطہرات نے اعتکاف کا اہتمام باقی رکھا۔ (بخاری) حضرت ابو ہریرہؓ فرماتے ہیں کہ حضور صلی اللہ علیہ وسلم ہر سال رمضان کے آخری عشرہ کا اعتکاف فرماتے تھے۔ اور جس سال آپ کا وصال ہوا ہے اس سال رمضان شریف میں آپ نے بیس دن کا اعتکاف فرمایا تھا۔ (بخاری) حضرت عبداللہ بن عمرؓ فرماتے ہیں کہ سرکارِ دو عالم ارمضان کے آخری عشرہ کا اعتکاف فرمایا کرتے تھے۔ (مسلم) حضرت انس بن مالکؓ فرماتے ہیں کہ حضور ارمضان کے آخری عشرہ کا اعتکاف فرمایا کرتے تھے، کسی سال آپ اعتکاف نہیں فرما سکے تو اگلے سال آپ نے بیس دن کا اعتکاف فرمایا۔ (ترمذی) حضرت نافعؓ سے منقول ہے کہ انہوں نے حضرت عبداللہ بن عمرؓ سے یہ نقل کیا ہے کہ حضور صلی اللہ علیہ وسلم رمضان شریف کے آخری عشرہ میں اعتکاف فرمایا کرتے تھے

اور ان کو حضرت عبداللہ بن عمرؓ نے مسجد نبویؐ میں وہ جگہ دکھلائی جہاں حضور ﷺ اعتکاف فرمایا کرتے تھے۔ (ابن ماجہ) حضرت عبداللہ بن عمرؓ سے منقول ہے کہ رمضان شریف کے آخری عشرہ میں اعتکاف کے لیے مسجد نبویؐ میں اسطوانۂ توبہ کے قریب حضورؐ کے لیے بستر لگایا جاتا تھا۔ (ابن ماجہ)

عشرۂ اخیر کے اعتکاف کا حکم

رمضان کے عشرۂ آخر کا اعتکاف سنت مؤکدہ علی الکفایہ ہے، اگرچہ کہ حضور ﷺ نے مدینہ طیبہ میں اعتکاف کا اہتمام فرمایا، مگر بعض صحابہ کے اعتکاف نہ کرنے پر انکار بھی نہیں فرمایا، اس لیے یہ سنت مؤکدہ علی الکفایہ ہوا جیسا کہ درمختار میں وضاحت ہے: وسنة مؤکدة في العشرة الاخيرين من رمضان ای سنة کفایہ کما فی البرہان وغیرہ لا قترانہا بعد عدم الانکار علی من لم یفعلہ من الصحابة۔ (درمختار ۳/۳۳۰)

عمدة الفقہ میں لکھا ہے کہ ہر سال رمضان المبارک کے آخری عشرہ کا اعتکاف سنت مؤکدہ ہے اور یہ سنت مؤکدہ علی الکفایہ ہے، اگرچہ کچھ لوگوں نے اس سنت کو ادا کر لیا تو باقی لوگوں کی طرف سے یہ سنت ساقط ہو جائے گی اور اگر بستی میں سے کوئی بھی اس سنت مؤکدہ کو ادا نہیں کریں گے تو سب کے سب گنہگار ہوں گے۔ (عمدة الفقہ)

معتنف کے لیے اعمال

(۱) قرآن پاک کی تلاوت کرے (۲) حدیث شریف کا مطالعہ کرے (۳) دین کا علم حاصل کرے (۴) نبی کریمؐ کی سیرت پاک کا مطالعہ کرے (۵) پیغمبروں کے قصے پڑھا کرے (۶) اولیاء کرام اور صالحین کی حکایات اور ان کے مواعظ و ملفوظات پڑھے یا سنے (۷) دین کی ضروری باتوں کو لکھتے رہا کرے (۸) حضورؐ پر درود شریف کی کثرت کرے (۹) اللہ کے ذکر کی کثرت کرے (۱۰) توبہ و استغفار میں مصروف رہے (۱۱) اپنے نفس کا محاسبہ کرے (۱۲) موت کا مراقبہ کرے (۱۳) مرنے کے بعد کی زندگی کو سوچا کرے (۱۴) بعث، حشر و نشر اور حساب وغیرہ کا تصور کرے (۱۵) دن بھر میں کم از کم ایک مرتبہ تحیۃ المسجد ادا کر لیا کرے (۱۶) جب وضو کر کے مسجد میں داخل ہو تو تحیۃ الوضو پڑھ لیا کرے (۱۷) تہجد، اشراق، چاشت، اوایین اور فرض سے پہلے اور بعد کی سنتوں اور نفلوں کا اہتمام کرے (۱۸) لایعنی، فضول، لغو کلام اور کام سے پرہیز کرے۔

معتنف کے لیے چند ہدایات

(۱) بہتر یہ ہے کہ محلہ کی تمام مساجد میں کم از کم ایک آدمی اعتکاف ضرور کرے۔

(۲) ہر بستی اور آبادی میں کم از کم ایک آدمی کا معتکف ہونا ضروری ہے، سنت مؤکدہ علی الکفایہ ہے، پوری بستی اور آبادی میں کوئی بھی اعتکاف نہ کرے تو سب ہی مسلمانوں کو ترک سنت مؤکدہ علی الکفایہ کا گناہ ہوگا۔ (۳) اعتکاف انہی مساجد میں ہونا چاہیے جہاں پنج وقتہ نماز باجماعت ہوتی ہو، کسی جماعت خانہ یا نمازگاہ یا مدرسہ و خانقاہ میں اعتکاف کرنے سے اعتکاف کی سنت ادا نہ ہوگی۔

(۴) اعتکاف میں بیٹھنے والے مرد حضرات کے لیے ضروری ہے کہ ۲۰ رمضان کو غروب آفتاب سے پہلے پہلے اعتکاف کی نیت کر کے مسجد میں داخل ہو جائیں۔

(۵) عورت اپنے گھر میں اعتکاف کرے، اس طرح کہ گھر میں پہلے سے پنج وقتہ نماز کے لیے جو جگہ مقرر ہے اس جگہ میں ۲۰ رمضان کو سورج غروب ہونے سے پہلے اعتکاف کی نیت کر کے بیٹھ جائے اور اگر گھر میں پہلے سے کوئی ایسی جگہ مقرر نہ ہو تو اب مقرر کر کے پھر اس میں اعتکاف کرے۔

(۶) معتکف حضرات کو مسجد میں اپنا سامان بستر وغیرہ سلیقہ سے رکھنا چاہیے، تاکہ اوقات نماز میں دوسروں کی نماز یا صف بندی میں حرج اور خلل نہ ہو۔ جگہ ضرورت سے زیادہ گھیر کر نہ رکھیں۔

(۷) اعتکاف میں نابالغ اور کم سن ناسمجھ بچوں کو ساتھ میں نہ رکھیں، اور نہ ہی ان کو اعتکاف کرائیں، البتہ سمجھدار نابالغ بچہ اعتکاف بھی کر سکتا ہے اور ساتھ میں بھی رہ سکتا ہے۔

(۸) ایک محلہ کی مسجد والوں نے دوسرے محلہ سے کسی کو بلا کر یا دوسرے محلہ کے آدمی نے از خود کسی دوسرے محلہ کی مسجد میں اعتکاف کر لیا تو ان کے اعتکاف کی وجہ سے اس محلہ والوں کے ذمہ سے سنت ساقط نہیں ہوگی۔

(۹) کسی کو پیسوں کا لالچ دے کر یا معاوضہ مقرر کر کے اعتکاف میں بٹھایا ہو تو ایسا اعتکاف معتبر نہیں ہوگا، اس سے سنت مؤکدہ علی الکفایہ ادا نہ ہوگی۔ اعتکاف عبادت ہے، اس کو تجارت یا مال کمانے کا ذریعہ بنالینا جائز نہیں۔

وہ اعمال جو معتکف کے لیے مباح اور جائز ہیں

(۱) حالت اعتکاف میں مسجد کے قریب بیوی بچے آجائیں تو ان سے جائز ضروری بات کی جاسکتی ہے، دوست و احباب مسجد میں آجائیں تو ان سے ملاقات اور احوال دریافت کیے جاسکتے ہیں۔

(۲) کاروبار وغیرہ کی صرف معلومات حاصل کی جاسکتی ہیں۔ بہت ہی ناگزیر اور ضروری ہو تو سامان کو مسجد میں لائے بغیر تجارتی معاملات بھی کیے جاسکتے ہیں۔

(۳) ایسی مسجد میں اعتکاف کیا ہو جہاں جمعہ واجب ہو اور جمعہ کی نماز اس مسجد میں نہ ہوتی ہو تو پھر جمعہ کی ادائیگی کے لیے قریب کی مسجد میں جانے کی اجازت ہے۔

(۴) معتکفین کے لیے مسجد کے مقررہ معمول کے مطابق مسجد کی بجلی (کرنٹ) سے استفادہ جائز ہے، معمول سے زائد استعمال ہونے پر زائد بجلی کا صرفہ مسجد میں جمع کر دینا ہوگا۔

(۵) عذر کی وجہ سے پلنگ یا تخت پر سونا چاہے تو معتکف کو اجازت ہے، اسی طرح کرسی استعمال کرنے کی ضرورت ہو تو وہ بھی جائز ہے، مگر دوسروں کو تکلیف نہ ہو۔

(۶) معتکف حدود مسجد میں چل پھر سکتا ہے، ٹہل سکتا ہے، ایک ہی جگہ بیٹھ رہنا ضروری نہیں ہے۔

(۷) مؤذن معتکف اور غیر مؤذن معتکف کے لیے بھی اذان دینے کے لیے مسجد سے نکلنا جائز ہے۔

(۸) معتکف مسجد میں اپنے ناخن تراش سکتا ہے، سر کے بال اور مونچھوں کے بال کی اصلاح کر سکتا ہے، خود بھی کر سکتا ہے اور دوسروں سے بھی کر سکتا ہے، البتہ نائی اور حجام سے اجرت دے کر کرانے کی صورت میں تفصیل یہ ہے کہ معتکف حدود مسجد میں ہو اور نائی (حجام) خارج مسجد ہو تو کوئی حرج نہیں۔ اگر دونوں مسجد سے باہر ہوں تو معتکف کا اعتکاف فاسد اور اگر دونوں مسجد کے اندر ہوں تو جائز نہیں، کیونکہ ایسی صورت میں مسجد میں کسب اور کمانا لازم آئے گا اور مسجد میں کسب جائز نہیں، تاہم اعتکاف فاسد نہیں ہوگا۔

وہ اعمال جن سے اعتکاف ٹوٹ جاتا ہے یا مکروہ ہو جاتا ہے

(۱) معتکف اگر بھولے سے بھی مسجد سے خارج ہو جائے تو اعتکاف فاسد ہو جائے گا۔

(۲) وضو کے لیے وضو خانہ میں جا کر وضو کرنے کے بجائے وہاں ٹھہر کر کسی سے بات کرنے لگے یا کسی اور کام میں لگ جائے تو اعتکاف فاسد ہو جائے گا، مگر ایسی بے تعلقی جو اعتکاف کے مقصد کے خلاف ہو، یعنی خالق کی طرف سے ہٹ کر مخلوق کی طرف مشغول ہو جائیں، مناسب نہیں ہے۔

(۳) اسی طرح وضو سے فارغ ہو کر فوراً حدود مسجد میں داخل ہونے کے بجائے وضو خانہ میں کھڑے ہو کر تولیہ وغیرہ سے منہ پونچھنے لگے یا بات کرتے ہوئے ٹھہر جائے تو اعتکاف فاسد ہو جائے گا۔

(۴) مسجد کے سامان کا کمرہ یا اذان کا کمرہ جو عموماً خارج مسجد ہوتا ہے اس میں داخل ہونے سے اعتکاف فاسد ہو جائے گا۔

(۵) ایسے گاؤں کی مسجد میں اعتکاف کیا ہو جہاں جمعہ واجب ہی نہیں ہے تو پھر جمعہ کے لیے مسجد سے باہر نکلنے سے اعتکاف فاسد ہو جائے گا۔

(۶) معتكف کے لیے کھانے سے پہلے یا کھانے کے بعد ہاتھ دھونے یا صرف مسواک کرنے اور منجن کرنے کے لیے یا یونہی منہ ہاتھ صابن سے دھونے کے لیے وضو خانہ میں جانے کی اجازت نہیں ہے، اگر ان کاموں کے لیے وضو خانہ میں چلا جائے یا اصل مسجد سے باہر نکل جائے تو اعتکاف ٹوٹ جائے گا، ان ضرورتوں کے لیے کوئی ٹب رکھ کر مسجد ہی میں دھولینا چاہیے، اس طرح کہ مسجد یا مسجد کا فرش ملوث نہ ہو۔ اسی طرح وضو ہونے کے باوجود تازہ وضو بنانے کے لیے معتكف کو مسجد سے باہر جانے کی اجازت نہیں ہے۔

(۷) مسجد کا وہ سامان جو عام نمازیوں کے استفادہ کے لیے ہو اس پر ایسا قبضہ کہ دوسرے مستفید نہ ہو سکیں جائز نہیں ہے۔

(۸) مریض کی عیادت، کسی کے انتقال پر تعزیت، جنازہ میں شرکت اور نماز جنازہ کی امامت، اور نماز جنازہ وغیرہ میں شرکت کے لیے مسجد سے باہر نکلنے کی اجازت نہیں ہے۔

(۹) بیوی سے پیار و محبت اور مباشرت وغیرہ کی باتیں کرنا اعتکاف کی حالت میں مکروہ ہے۔

(۱۰) حالت اعتکاف میں ایسے اخبار، رسائل وغیرہ کا مطالعہ نہ کرے جس میں عریاں اور ننگی تصاویر ہوتی ہوں، ایسی چیزوں کا مسجد میں لانا سخت منع ہے۔

(۱۱) ۲۹ رمضان المبارک کو چاند ہونے کا اطمینان کیے بغیر مسجد سے نکلنا جائز نہیں ہے، جب چاند کا پوری طرح اطمینان ہو جائے اور چاند کا ہونا معلوم ہو جائے تب ہی مسجد سے نکلے۔

(۱۲) اعتکاف کی حالت میں حدود مسجد سے بلا ضرورت باہر نکلنے کی اجازت نہیں ہے۔ ضرورت یہ ہے کہ پیشاب پاخانہ کی حاجت ہو، یا غسل جنابت لاحق ہوا ہو، یا جمعہ کی ادائیگی کے لیے دوسری مسجد میں جانے کی ضرورت ہو، بشرطیکہ اس گاؤں یا بستی میں جمعہ واجب ہو۔

(۱۳) عورت کا اعتکاف حیض کی وجہ سے ٹوٹ جائے گا۔ پاک ہونے کے بعد اگر رمضان ہی میں موقع ملے ورنہ رمضان شریف کے بعد صرف اُس ایک دن کے اعتکاف کی قضا کرے جس دن حیض شروع ہوا تھا۔ اس قضا کی صورت میں ایک دن کا روزہ بھی لازم ہوگا۔

(۱۴) مسجد دو منزلہ ہو اور اس کی سیڑھیاں مسجد کے اندر سے ہوں تو معتكف مسجد کی دوسری منزل یا مسجد کی چھت پر جا سکتا ہے۔ اور اگر سیڑھیاں مسجد کے باہر سے ہوں تو دوسری منزل یا چھت پر جانے سے اعتکاف فاسد ہو جائے گا۔

اذان زندہ حقائق کا اعلان ہے!

از: محمد ندیم الدین قاسمی *

اذان دیگر شعائر و احکام اسلام کی طرح ایک قابل احترام شعار ہے، یہ محض نماز کے وقت کا اعلان ہی نہیں؛ بلکہ ایسے حقائق کا مجموعہ اور سرچشمہ ہے، جن تک ہماری نظر و فکر کی رسائی نہیں؛ چنانچہ علماء امت نے اذان کے بہت سے حقائق بیان کیے ہیں:

پہلی حقیقت: اللہ کی عظمت و بڑائی

انسان ظاہر پرست، مادی چیزوں کی عظمت سے جلد متاثر ہو جاتا ہے، آسمانوں کی عظمت، زمین کی وسعت و طوالت، پہاڑوں کی ہیبت، سورج و چاند کی چمک دمک، مال و دولت کی ریل پیل سے مرعوب ہو کر یہ یقین کر بیٹھتا ہے کہ یہی مشکل کشا ہیں یا ان کے اندر خدائی روح حلول کر گئی ہے، نیز کبھی کبھی تو دولت کے نشہ میں خود کو بڑا سمجھنے لگتا ہے؛ اسی لئے سب سے زیادہ ضرب اسی بڑائی کے عقیدے اور تصور پر لگائی گئی، اور زبان سے بار بار "اللہ اکبر، اللہ اکبر" کہلایا گیا کہ مادی چیزوں کو بڑا سمجھنے والو! عظمت و کبریائی کے مستحق صرف اللہ ہے اس کے مقابلے میں سب بزرگیاں بچ ہیں، اس لئے آؤ! اور اس کے سامنے سجدہ ریز ہو جاؤ۔

دوسری حقیقت: لا الہ الا اللہ کی شہادت

یہ وہ شہادت ہے جسے آدم علیہ السلام سے لے کر حضرت محمد صلی اللہ علیہ وسلم تک ہر نبی صلی اللہ علیہ وسلم نے مخالفوں کے ہجوم میں، پتھروں کی بارش میں، گالیوں کی بوچھاڑ میں، ڈنکے کی چوٹ پر بیان کیا۔ جس کے ایک معنی "لا معبود الا اللہ" (عبادت صرف اللہ کی ہے) عبادت میں دو چیزیں پائی جاتی ہیں ۱۔ محبت ۲۔ اطاعت۔ اگر محبت ہو مگر اطاعت نہ ہو تو بھی عبادت نہیں، اگر اطاعت ہے مگر محبت نہیں تو بھی عبادت نہیں، محبت کا تقاضہ تو یہ

ہے۔

دو عالم سے کرتی ہے بیگانہ دل کو
عجب چیز ہے لذتِ آشنائی

گویا دل میں اللہ تعالیٰ کی محبت اس قدر سما جائے کہ غیر کی محبت کے لئے جگہ ہی باقی نہ رہے، اور ظاہری بات ہے جب خدا سے محبت ہو جائے گی تو خدا سے قریب کرنے والی چیزوں سے بھی محبت ہوگی، لہو و لعب کی محفلوں سے نفرت اور اس کے ذکر سے محبت پیدا ہو جائے گی جیسا کہ ایک حدیث میں ہے: من أحب شيئاً أكثر ذكره (جس سے انسان محبت کرتا ہے اس کا کثرت سے ذکر بھی کرتا ہے) اور محبت کا تقاضہ ہے کہ اس کے سامنے ہم سجدہ ریز ہو جائیں اور اس کی دعوت پر "لبیک" کہیں۔

تیسری حقیقت: حضرت محمد ﷺ کی رسالت کی شہادت

جب مؤذن محمد ﷺ کی رسالت کی شہادت دیتا ہے تو وہ حقیقت میں تمام مسلمانوں کی جانب سے تین باتوں کا اعلان کرتا ہے:

۱۔ ہم آپ ﷺ سے بے انتہا محبت اور آپ کی تعظیم کرتے ہیں؛ کیوں کہ جب تک آپ ﷺ سے محبت نہ ہو تو شہادت تو کیا ایمان بھی ناقص ہے جیسا کہ ایک حدیث میں ہے کہ: لایؤمن احدکم حتی اکون أحب الیہ من نفسه (رواہ البخاری) تم میں سے کوئی اس وقت تک کامل مومن نہیں ہو سکتا جب تک کہ مجھے اپنی جان سے زیادہ محبوب نہ رکھے۔

۲۔ ہم آپ ﷺ کے پیغام اور کام کی اشاعت بھی کریں گے اور حفاظت بھی۔

۳۔ ہم زندگی کے ہر شعبہ میں آپ ﷺ کی اتباع و اطاعت بھی کریں گے کیوں کہ

محمدؐ کی غلامی دین حق کی شرط اول ہے

اسی میں ہو اگر خامی تو سب کچھ نامکمل ہے

چوتھی حقیقت: نماز فلاح و کامیابی کا راستہ ہے:

مؤذن "حی علی الصلاة" کے بعد "حی علی الفلاح" کہہ کر بتاتا ہے کہ لوگو! کامیابی مال و دولت اور اللہ کی نافرمانی میں نہیں؛ بلکہ اللہ کی بندگی میں ہے، اور بندگی کی کامل ترین صورت "نماز" ہے۔

۵۔ دوبارہ اللہ کی عظمت و کبریائی کا اعلان:

آخر میں مؤذن دوبارہ "لا الہ الا اللہ" کہہ کر بتلاتا ہے کہ لوگو! پھر سن لو! عبادت کے لائق وہی اللہ ہے جو تو توں اور عناصر کا مالک ہے، امیدوں کا مرجع وہی ہے، اس سے مفر کہیں بھی نہیں۔

اگر ہم ان حقائق کو سامنے رکھ کر اذان سنیں گے تو کچھ اور ہی روحانی لطف محسوس ہوگا، اللہ ہمیں زندگی کے ہر قدم پر ان حقائق کو سامنے رکھنے کی توفیق نصیب فرمائے۔

نماز تراویح پر شکوک و شبہات کیوں؟

مولانا زاہد الراشدی مدظلہ *

مساجد میں رمضان المبارک کے دوران عشاء کی نماز کے بعد باجماعت نماز تراویح کا آغاز امیر المومنین حضرت عمر رضی اللہ عنہ کے دور میں ہوا تھا جو آج تک دنیا بھر میں تسلسل کے ساتھ جاری ہے۔ اس سے قبل تراویح فرد افراد پڑھی جاتی تھیں، حضرات صحابہ کرامؓ اپنے اپنے ذوق کے مطابق اکیلے اکیلے یا مختلف ٹولیوں کی صورت میں یہ نماز پڑھتے تھے۔ یہ امیر المومنین حضرت عمرؓ کے اجتہادی فیصلوں میں سے ہے کہ انہوں نے صحابہ کرامؓ کے مشورہ سے طے کیا کہ مسجد نبویؐ میں نماز تراویح باجماعت پڑھی جائے گی اور سب لوگ اکٹھے ایک ہی امام کے پیچھے پڑھیں گے۔ حضرت ابی بن کعبؓ اس دور میں سب سے بڑے قاری تھے جنہیں خود نبی اکرم ﷺ نے اِقرأ کا خطاب دیا تھا کہ یہ میرے ساتھیوں میں سب سے اچھا قاری ہے۔ حضرت عمرؓ نے انہی کو حکم دیا کہ وہ بیس رکعات تراویح باجماعت کے ساتھ پڑھائیں اور رمضان المبارک کے دوران کم از کم ایک بار قرآن کریم ضرور سنا دیں۔ یہ خلیفہ راشد حضرت عمرؓ کا حکم تھا جس پر سب صحابہ کرامؓ نے اتفاق کر لیا اور ان کے اجماع و اتفاق سے اسے سنت کا درجہ حاصل ہو گیا۔

چنانچہ تب سے یہ کارخیز جاری ہے اور دنیا کے ہر حصے میں مسلمان اس سنت کی ادائیگی کا ہر سال اہتمام کرتے ہیں جس سے لاکھوں حفاظ قرآن کو کلام پاک سنانے اور کروڑوں مسلمانوں کو حالت نماز میں قرآن کریم سننے کی سعادت حاصل ہو جاتی ہے۔ حریم شریفین اور مسجد اقصیٰ سمیت دنیا بھر میں تراویح مجموعی طور پر بیس رکعت کی تعداد میں ہی پڑھی جاتی ہیں، البتہ بعض حلقوں میں بیس کی بجائے آٹھ رکعتوں پر اکتفا کیا جاتا ہے۔ مگر تراویح باجماعت پڑھنے، پورے رمضان میں روزانہ ادا کرنے، اور اس میں قرآن کریم سنانے کا اہتمام ان کے ہاں بھی پایا جاتا ہے۔ یعنی تعداد کے اختلاف کے سوا نماز تراویح کی دیگر کیفیات میں وہ بھی جمہور امت کے ساتھ متفق ہیں اور یوں تراویح کی ادائیگی اہل السنۃ والجماعۃ کے تمام حلقوں میں متفقہ عمل کی حیثیت رکھتی ہے۔

آٹھ اور بیس رکعت تراویح کے اختلاف پر ایک دلچسپ واقعہ پیش آیا کہ چند سال قبل سپرنگ فیلڈ، ورجینیا (امریکہ) کے دینی مرکز دارالہدیٰ میں نماز تراویح کے آغاز پر میں بیان کر رہا تھا کہ ایک صاحب نے اچانک سوال کر دیا کہ ”کیا آٹھ رکعت پڑھنے والوں کی تراویح ہو جاتی ہیں؟“ اس قسم کے سوالات عمومی مجمع میں عام طور پر مسلکی چھیڑ چھاڑ کے لیے کیے جاتے ہیں۔ میں نے ان صاحب کو ایک سادہ سا جواب دیا کہ ”ہاں آٹھ رکعت تراویح ہو جاتی ہیں لیکن بارہ رکعت رہ جاتی ہے“۔ اس پر وہ صاحب تو خاموشی کے ساتھ بیٹھ گئے البتہ ہمارے فاضل دوست مولانا عبد الحمید اصغر، جو اس وقت اس مرکز کے امام تھے، بہت محظوظ ہوئے۔ انہوں نے اس جواب کا بعد میں متعدد بار ذکر کیا اور کہا کہ عجیب جواب دیا ہے کہ آٹھ رکعت ہو جاتی ہے لیکن بارہ رہ جاتی ہیں۔ میں نے عرض کیا کہ حضرت! میں سوال کرنے والے کے ساتھ کسی بحث میں نہیں پڑنا چاہتا تھا اس لیے جو معاملہ تھا وہ میں نے بتا دیا۔

ہمارے ہاں بھی بعض دانش وروں نے یہ سوال کھڑا کرنے کی کوشش کی ہے کہ حضرت محمدؐ کے زمانے میں اس طرح تراویح نہیں ہوتی تھیں اس لیے یہ بعد میں مولویوں کی ایجاد لگتی ہے۔ یہ عجیب سی روایت بن گئی ہے کہ دین کی جس بات سے انکار کرنا مقصود ہو اسے مولویوں کی ایجاد کہہ کر پہلے تو اس کی اہمیت کو کم کرنے کی کوشش کی جاتی ہے اور پھر آہستہ آہستہ سرے سے اس کا انکار ہی کر دیا جاتا ہے۔ یہ دیکھے بغیر کہ اس کی بنیاد قرآن کریم پر ہے، سنت نبویؐ پر ہے، یا تعامل صحابہؓ پر ہے۔ بس مولوی کا لفظ اس بات کے لیے کافی ہے کہ اس کے کھاتے میں ڈال کر دین کی کسی بھی بات سے انکار کر دیا جائے۔

گزشتہ روز ایک نوجوان نے مجھ سے یہی سوال کیا کہ جب رسول اللہ ﷺ کے دور میں تراویح اس طرح ادا نہیں کی گئیں تو بعد میں مولویوں نے یہ کیوں شروع کر دی تھیں؟ میں نے اس سے کہا کہ بیٹا پہلے یہ معلوم کر لو کہ یہ تراویح شروع کس مولوی نے کی تھیں؟ کہنے لگا کہ یہ مجھے معلوم نہیں ہے، میں نے کہا کہ معلوم تو کر لینا چاہیے۔ اس نے کہا کہ آپ ہی بتا دیں۔ میں نے بتایا کہ حضرت عمرؓ نے حکم دیا تھا، حضرت ابی بن کعبؓ نے سب سے پہلے تراویح پڑھائی تھیں، اور ان کے پیچھے پڑھنے والے کم و بیش سبھی صحابہ کرامؓ تھے۔ اس لیے اگر ان مولویوں پر اعتماد ہے تو تم بھی پڑھ لیا کرو لیکن اگر خدا نخواستہ ان پر اعتماد نہیں ہے تو پھر صرف تراویح کا معاملہ نہیں، پورے دین سے دستبرداری اختیار کرنا ہوگی کہ سارا دین انہی کے واسطے سے ہم تک پہنچا ہے۔ اور شاید بعض دانشور حضرات اپنے طرز فکر سے اسی قسم کا ماحول پیدا کرنا چاہتے ہیں۔

فتنوں کی ہمہ گیری اور اس سے بچنے کی تدبیر

از: مولانا اعجاز احمد اعظمی نور اللہ مرقدہ

مشہور محدث امام ابو حسیں مسلم بن الحجاج قشیری نے اپنی کتاب الجامع الصحیح میں جو مسلم شریف کے نام سے معروف ہے، اور صحاح ستہ (حدیث کی چھ صحیح کتابوں) میں ایک ہے، اور بخاری شریف کے بعد اسی کا درجہ کا ہے، ایک مفصل حدیث نقل کی ہے، جو ہمارے موجودہ حالات میں بہت ہی قابل غور ہے، اور اس کے تقاضوں کو پیش نظر رکھنا، اور انھیں عمل میں لانے کا اہتمام کرنا بہت ہی ضروری ہے، اس حدیث کے راوی حضرت حذیفہ رضی اللہ عنہ ہیں، جن کو رسول اللہ بہت ہی خاص خاص باتیں بتایا کرتے تھے، اور اسی لیے وہ آپ کے ”صاحب سر“ (رازوں سے باخبر) کہے جاتے تھے، سیدنا عمر فاروقؓ ان کے قول و عمل کا بہت لحاظ رکھتے تھے، یہی حضرت حذیفہؓ فرماتے ہیں کہ ہم لوگ حضرت عمرؓ کی خدمت میں حاضر تھے، آپ نے حاضرین سے دریافت فرمایا کہ تم میں سے کسی نے رسول اللہؐ سے فتنوں کا تذکرہ سنا ہے، کچھ لوگوں نے جواب دیا کہ ہم نے سنا ہے، آپ نے فرمایا کہ شاید تم وہ فتنہ سمجھ رہے ہو، جو آدمی کو اس کے اہل و عیال اور پڑوس کے سلسلے میں پیش آتا ہے، انھوں نے کہا جی! ہم یہی سمجھ رہے ہیں، آپ نے فرمایا کہ اس سلسلے کی لغزشوں اور خطاؤں کا کفارہ تو نماز، روزہ اور صدقہ سے ہو جاتا ہے، لیکن کسی نے آپ سے اس فتنہ کا تذکرہ سنا ہے؟ جو سمندر کی طرح موجیں مارتا ہوا چلے گا۔ اس پر سب لوگ خاموش رہے، میں نے عرض کیا کہ میں نے سنا ہے، فرمایا: ہاں تم نے سنا ہوگا، اللہ تمھارے باپ کو مبارک کرے! حضرت حذیفہؓ نے فرمایا کہ رسول اللہؐ کا ارشاد ہے کہ فتنے قلوب پر لگاتار اس طرح آئیں گے جیسے چٹائی ایک ایک تنکے سے بنی جاتی ہے، تو جس قلب میں یہ فتنے جذب ہو گئے، اس میں سیاہ نقطے پڑ جاتے ہیں، اور جس قلب نے انھیں اجنبی سمجھ کر جھٹک دیا، اس میں ایک روشن نقطہ بن جاتا ہے، اس طرح ایک قلب تو بالکل سنگ مرمر کی طرح سفید اور روشن ہو جاتا ہے، جس میں رہتی دنیا تک کوئی فتنہ اثر نہیں کر سکتا، اور دوسرا قلب کالا، راکھ میں اٹا ہوا لٹے پیلے کی طرح ہو جاتا ہے، جو نہ معروف سے مانوس ہوتا، اور نہ منکر سے اسے وحشت ہوتی، وہ صرف اسی چیز کو جانتا ہے، جسے اس کی نفسانیت نے جذب کیا ہے۔“

حدیث میں بعض اجزاء اور بھی ہیں، لیکن ہم نے اپنے موضوع سے متعلق جو حصہ تھا، اسے نقل کیا ہے، یہاں حدیث کے چند الفاظ کی وضاحت ضروری ہے، تاکہ قارئین کے سامنے وہ بات واضح رہے، جو رسول اللہ ﷺ نے ارشاد فرمائی ہے۔

اس میں ایک لفظ ”فتنہ“ ہے، اس کی جمع ”فتن“ ہے، اردو محاورہ میں فتنہ کا معنی لڑائی جھگڑا اور اختلاف و انتشار ہے، لیکن عربی میں ”فتنہ“ کا معنی امتحان اور آزمائش کے ہیں، خواہ وہ امتحان اپنے نتیجہ کے اعتبار سے خیر ہو، یا شر، لیکن زیادہ تر اس کا استعمال اس آزمائش اور امتحان کے لیے ہوتا ہے، جس سے شر کا ظہور ہوتا ہو، چنانچہ فتنہ کا اطلاق کفر پر، دوزخ کا ارتکاب پر، ذلت و رسوائی پر، مصیبت اور عذاب پر، لڑائی جھگڑے پر، اچھائی سے برائی کی طرف پلٹنے پر اور کسی چیز کی محبت میں غلو پر ہوتا ہے۔

اہل و مال کا فتنہ یہ ہے کہ ان کی محبت میں پڑ کر آدمی دینی احکام میں کوتاہی کرنے لگتا ہے، یہی حال پڑوس کا بھی ہوتا ہے، کبھی پڑوس کی محبت میں اور کبھی اس کی عداوت میں آدمی حد سے تجاوز کر جاتا ہے، اور غلطیوں میں مبتلا ہو جاتا ہے، ان غلطیوں کا کفارہ روزمرہ کی عبادات ہو جاتی ہیں، یہ فتنے تو ہمہ دم آدمی کے ساتھ ہیں، ان کی اصلاح و مغفرت کا سامان بھی مغایب اللہ مہیا ہیں، اگر آدمی نماز روزے اور عبادات کا پابند ہے، تو یہ روزمرہ کی خطائیں، خود بخود جھجکتی رہتی ہیں۔

لیکن ایک فتنہ وہ ہے، جس کے بارے میں فرمایا گیا ہے کہ تموج موج البحر، سمندر کی طرح موجیں مارتا ہوا آئے گا، یعنی جس طرح سمندر کی موجیں باہم ٹکراتی ہیں، ایک دوسرے کے پیچھے اس طرح سر اٹھاتی ہیں، جیسے ہر ایک دوسرے کے تعاقب میں ہے، اسی طرح یہ فتنے یکے بعد دیگرے آئیں گے، باہم کھم گتھا ہوں گے، لڑائی جھگڑے کی کثرت ہوگی، کوئی کسی کی رعایت کو تیار نہ ہوگا، پاس و لحاظ اٹھ جائے گا، لوگ جانوروں سے بدتر ہو جائیں گے، ان فتنوں کی کیفیت کیا ہوگی، فرماتے ہیں کہ تُعْرَضُ الْفِتْنُ عَلَى الْقُلُوبِ كَالْحَصِيرِ عُوْدًا عُوْدًا جس طرح چٹائی بنی جاتی ہے، تو ایک تنکے کو دوسرے تنکے سے جوڑتے چلے جاتے ہیں، اسی طرح قلوب فتنوں کی آماجگاہ بن جائیں گے، ایک فتنہ آئے گا اور معاً اس کے بعد دوسرا فتنہ آئے گا، اگر قلب ہر فتنہ سے متاثر ہوتا گیا، اور اس میں ملوث ہوتا رہا تو وہ سیاہ ہوتا رہے گا، اور نوبت یہاں تک پہنچے گی کہ بالکل کالا ہو کر رہ جائے گا، جیسے راکھ میں اٹا ہوا ہو اور اوندھے پیالے کی طرح ہو جائے گا کہ اس میں نہ علم ٹھہرے گا، نہ معرفت۔ خیر کی ہر بات اس سے باہر ٹپک جائے گی، پھر نہ اسے نیکی اور خیر کی کوئی پہچان ہوگی، نہ اس سے مانوس ہوگا، اور نہ برائی سے اسے کوئی وحشت اور تنفر باقی رہے گا، یعنی بھلائی سے دور اور برائی میں ڈوبا ہوا ہوگا، وہ بس اسی بات کو قبول

کرے گا، جو اس کی خواہش نفس کے مطابق ہو۔

اور اگر قلب ایسا ہے کہ اس نے ان فتنوں کو رد کر دیا، ان سے نہ متاثر ہوا، اور نہ ان میں ملوث ہوا، بلکہ علم و معرفت کی روشنی میں اللہ تعالیٰ کی توفیق سے اطاعت الہی میں سرگرم رہا، تو وہ قلب ایسا ہوگا، جیسے سنگ مرمر جو چکنا بھی ہوتا ہے، اور سفید بھی کہ اس پر کوئی گندگی اثر نہیں کرتی، اسی طرح یہ دل صاف اور روشن ہوتا ہے، اور پتھر کی طرح مضبوط ہوتا ہے، اس پر کوئی فتنہ اثر نہیں کر سکے گا۔

اس حدیث پر غور کریں، اور جن حالات سے مسلمان گزر رہے ہیں، ان پر غور کریں، تو یہ حدیث رسول اللہ ﷺ کے معجزات میں معلوم ہوتی ہے۔ آج ہمارے سامنے واقعی وہی منظر ہے کہ فتنہ موجیں مار رہا ہے، اس پوری کائنات انسانی میں ہر طرف جو چیز بکھری ہوئی پڑی ہے، بلکہ سب پر گھیرا ڈالے ہوئے ہے، وہ فتنہ ہی ہے، گھر گھر بلکہ ہر فرد کو یہ فتنہ عام ہے، ایک فتنہ تھمتا نہیں کہ دوسرا فتنہ سامنے آ جاتا ہے، یہ فتنے باہر سے اٹھتے ہیں اور دلوں کے اندر جذب ہوتے ہیں، اور دل کے اندر سے اٹھتے ہیں اور باہر پھیلنے جاتے ہیں۔

فتنوں کے عموم و شیعہ کا یہ حال ہے کہ ایک بات کہیں سے اٹھتی ہے، اور ذرائع ابلاغ کی قوت و وسعت اس کو چند لمحوں میں ساری دنیا میں پہنچا دیتی ہے، اور جگہ جگہ فتنے کی آگ بھڑک اٹھتی ہے، مثلاً:

ڈیڑھ دو سال پہلے امریکہ کی ایک بلند و بالا عمارت پر حملہ ہوا، کس نے حملہ کیا، اس بات کی آج تک تحقیق نہ ہو سکی، ادھر یہ حملہ ہو رہا ہے، عمارت تباہ ہو رہی ہے، اور ساری دنیا کو یہ بات معلوم ہو گئی، سب تھرا گئے کہ دیکھئے اب کیا ہوتا ہے؟ سب کی ٹانگی ادھر ہی لگ گئی، اور نزلہ گرا ایک غریب، اور بے کس ملک پر، کیونکہ وہ مسلمان تھا، اور مسلمان رہنا چاہتا تھا، مہینوں ساری دنیا کی نگاہیں اسی پر لگی رہیں، قلوب الٹتے پلٹتے رہے، لوگ شور مچاتے رہے کہ غلط ہو رہا ہے، مگر سمندر بن کر جو فتنہ موج مار رہا ہو، وہاں کوئی آواز کب سنائی دے سکتی ہے؟ اس فتنہ کا اثر ساری دنیا پر پڑا، کتنے لوگوں کے ایمان ڈگمگائے، خدا و رسول پر جنکو یقین تھا، وہ شک میں مبتلا ہونے لگے، مایوسی و شکستگی کی بدلیاں فضائے قلوب پر چھا گئیں، لوگ ایسا محسوس کرنے لگے کہ افغانستان اور طالبان نہیں، خود اسلام ختم ہو جائے گا، یہ فتنہ تھمتا تو کیا؟ فتنہ پرور ہی ذرا تھک گیا، تو دوسرے چند ممالک کو دھمکیاں دے کر ہر اس سال کرنے لگا، اور اپنے سدھائے ہوئے کتے اسرائیل کی پیٹھ ٹھونک دی، اس نے فلسطینیوں پر ہلہ بول دیا، اور ظلم و درندگی کی وہ خونچکاں داستان مرتب کی کہ اگلے پچھلے سب ظالم شرما جائیں۔

ادھر یہ سب ہو ہی رہا تھا کہ ہندوستان میں بابری مسجد کو عنوان بنا کر گودھرا میں فتنے کی ایک چنگاری پھینکی گئی، اور وہ آن واحد میں شعلہ بن کر احمد آباد اور اس کے مضافات میں مسلم آبادیوں کو تھس تھس کر گئی۔ اللہ جانے

اس کی چنگاریاں کہاں کہاں اڑ کر پہنچی ہیں، ان مسلسل فتنوں کی وجہ سے قلوب کی حالت بگڑ گئی ہے، ظلم و ستم کی ہر چیز ہستی کے بعد یہ گمان ہوتا ہے کہ اب قلوب اللہ کی طرف پلٹیں گے، اب لوگ اللہ کو راضی کرنے کی تگ و دو کریں گے، مگر دیکھا یہ جاتا ہے کہ معاملہ برعکس ہو رہا ہے، قلوب میں اللہ سے بغاوت کا جذبہ کچھ اور بڑھ جاتا ہے، برائیوں کی طرف جھکاؤ زیادہ ہو جاتا ہے، اصلاحِ حال کے بجائے خرابی کی صورت پھیل جاتی ہے، ایک فتنہ باہر موج مار رہا ہے اور ایک فتنہ قلوب میں گھسا ہوا ہے، قلوب کا فتنہ یہ ہے کہ اس میں خیر کی صلاحیت نہ رہے، اگر اس کے سامنے کوئی خیر کی بات لائی بھی جاتی ہے، تو شر و فساد کی شکل اختیار کر لیتی ہے، اس قلب کی مثال الٹے پیالہ جیسی ہو جاتی ہے، جس میں کوئی خیر کی بات نہ ٹھہرتی ہے اور نہ جمتی، بس اس کی خواہش نفس کی وجہ سے جو چیز چمٹ جاتی ہے، وہی رہتی ہے اور اس کے مناسب کوئی چیز مل جاتی ہے، تو وہ بھی چمٹ جاتی ہے۔

یہ دونوں طرح کے فتنے اس دور میں موجیں مار رہے ہیں، معاشرہ بھی فاسد ہے، اور قلوب بھی فاسد ہیں، قلب کا صلاح یہ ہے کہ وہ ان فتنوں کو رد کر دے، ان کا کوئی اثر قبول نہ کرے، وہ سنگ مرمر کی طرح سخت مضبوط اور چمکنا ہو جائے کہ برائیاں اس سے ٹکرائیں تو، مگر اچٹ کرنا کام واپس ہو جائیں، قلب میں اگر اتنی صلاحیت پیدا ہو جائے تو اسے کوئی فتنہ ضرر نہیں پہنچا سکتا۔

ایسے قلوب ہر زمانے میں کم رہے ہیں، اور ہمارے دور میں تو بہت کم ہیں، لیکن اللہ کی زمین خالی نہیں ہے، اچھے لوگ اور اچھے قلوب مل جاتے ہیں، گو مشکل سے ملتے ہیں اور کم ملتے ہیں، یہ قلوب فتنوں سے محفوظ رہتے ہیں، اور فتنوں سے پناہ انھیں حضرات کے زیر سایہ مل سکتی ہے۔ رسول اللہ ﷺ کا ارشاد ہے: بَدَأَ الْإِسْلَامُ غَرِيبًا وَ سَيَعُودُ كَمَا بَدَأَ غَرِيبًا فَطُوبَى لِلْغُرَبَاءِ (مسلم شریف) اسلام کا جب آغاز ہوا تھا تو یہ لوگوں کے درمیان اجنبی تھا، یعنی لوگوں کا ماحول و معاشرہ، ان کے احوال و کوائف بالکل جدا گانہ تھے، اسی ماحول میں چند لوگوں نے اسلام قبول کیا، اس کے احکام و تعلیمات کو اپنی زندگی کا شعار بنایا، تو یہ لوگ سارے ماحول سے کٹے ہوئے اجنبی سے محسوس ہوئے، وہ خود اپنے کو اس ماحول میں اجنبی سمجھ رہے تھے، اور دنیا والے بھی انھیں اجنبیت کی نگاہ سے دیکھتے تھے، پھر آہستہ آہستہ اسلام کا حلقہ وسیع ہوتا گیا، لوگوں میں اس کا تعارف بڑھتا گیا، یہاں تک کہ لوگ مانوس ہو گئے، اجنبیت دور ہو گئی، اب یہ ایک معروف و مسلم حقیقت بن کر لوگوں کی نگاہوں اور دلوں میں جا گزیں ہو گیا، رسول اللہ ﷺ نے ارشاد فرمایا کہ پھر ایک وقت ایسا آئے گا کہ یہ مذہب دوبارہ اجنبی بن جائے گا۔ اسلام کے خلاف ایک ایسا ماحول برپا اور ایک ایسی تہذیب مسلط ہو جائے گی کہ اس ماحول میں اسلام پر عمل کرنے والا محض اجنبی بن کر رہ جائے گا۔ اب یہاں اہل اسلام کے سامنے دورا ہیں ہیں، ایک یہ

کہ اپنی اجنبیت سے گھبرا کر، اس سے وحشت زدہ ہو کر اپنی مخصوص شناخت اور اپنی خاص وضع کو خیر باد کہہ کر عام ماحول و معاشرہ میں گھل مل جائیں، اسلام کے آثار و اعمال کو اپنے اوپر سے کھرچ کر پھینک دیں، تاکہ دیکھنے والا، برتنے والا جان ہی نہ سکے کہ یہ بھی مسلمان ہیں۔

دوسری راہ یہ ہے کہ اسلام کے تقاضوں پر، اس کی تعلیمات پر، اس کی شناخت اور وضع پر باصرار ڈٹ جائیں، اور اس سلسلے میں کسی دباؤ کی پرواہ نہ کریں، دنیا مخالف سمت دوڑ رہی ہے، مگر یہ اپنی سمت جارہے ہیں، دیکھنے والے دیوانہ اور سکی کہہ رہے ہیں، ساری خلقت تو ادھر جا رہی ہے، تم ادھر کہاں جا رہے ہو؟ یہ طعنے سنتے رہیں، تحمل کرتے رہیں، الجھنے سے گریز کرتے رہیں، مگر اپنی راہ پر لگے رہیں۔

اس آخری دور میں، اور اجنبیت کے اس ماحول میں یہ دورا ہیں۔ پہلی راہ دنیاوی اعتبار سے آسان ہے، اس راہ میں آدمی خود کو چلتی بھیر میں گم کر دیتا ہے، اور دنیا کے اعتبار سے اس بھیر کو جو فائدہ حاصل ہوتے ہیں، اس میں یہ بھی حصہ دار بنتا ہے، اس میں بظاہر دنیا کا فائدہ ہے، زندگی کی سہولت ہے، جہاں جائے گا، کہیں اجنبیت کی نگاہ سے نہیں دیکھا جائے گا، لیکن اس سہولت کے لیے، اس کو ایک بہت بڑی قربانی دینی پڑتی ہے، اور وہ بھی ناروا، وہ قربانی آخرت کی قربانی ہوتی ہے، جس طریق پر اسلام نے چلنے کی تلقین کی ہے، جب اسے چھوڑا تو آخرت کی راہ چھوڑی، جنت کی راہ چھوڑی، ایمان میں اضمحلال پیدا ہوا، عبادات میں زوال آیا، طاعات سے برکنار ہوا، کفر و الحاد کی موجودہ طوفانی ہوا میں بھی خطرناک راہ اختیار کرنے والے زیادہ ہیں، دنیا مقصود و معبود بنی ہوئی ہے، اس راہ میں آخرت کی تباہی تو ہے ہی، مسلمانوں کی دنیا بھی کچھ زیادہ بامرِ اد نظر نہیں آتی، کیونکہ جب کہیں سود و زیاں کا معاملہ پڑتا ہے، تو کفر کی طاقتیں، انھیں مسلمان کہہ کر، ان کے ساتھ وہی معاملہ کرتی ہیں، جو مسلمانوں کے حق میں ان کے منصوبے میں داخل ہوتا ہے، متعدد فسادات میں کمزور ایمان والوں نے اپنی شناخت چھوڑی، کفر کی شناخت اختیار کی، مگر نتیجہ وہی رہا کہ سب کے ساتھ وہ بھی ہلاک کر دیے گئے، دنیا بھی گئی، آخرت بھی گئی!! {خَسِرَ الدُّنْيَا وَالْآخِرَةَ وَذَلِكَ هُوَ الْخُسْرَانُ الْمُبِينُ}

دوسری راہ دنیاوی اعتبار سے بہت مشکل ہے، لوگوں کے طنز و طعن ہیں، کوئی ساتھ دینے کے لیے تیار نہیں ہوتا، اپنے گھر میں بھی آدمی اجنبی بن جاتا ہے، وہ حال ہو جاتا ہے کہ بات کرے تو کوئی سننے کو تیار نہ ہو، رشتہ چاہے تو کوئی رشتہ کرنے پر آمادہ نہ ہو، دین پر عمل کرنے کا جذبہ، اسے اس کے ماحول سے کاٹ کر رکھ دیتا ہے، اس سے سب خفا ہوتے ہیں، اور وہ سب سے علیحدہ ہو جاتا ہے، یہ حالت انسان کے لیے بہت سنگین ہوتی ہے، بڑے مضبوط ارادے اور بلند حوصلہ کا مالک ہوتا ہے وہ آدمی،۔۔۔۔۔ (بقیہ صفحہ: ۴۴ پر)

آپ کے شرعی مسائل

از: مفتی ندیم الدین قاسمی *

روزے میں انجکشن، گلوکوز اور خون چڑھانے کا حکم

سوال: (۱) کیا انجکشن سے روزہ فاسد ہو جاتا ہے؟ (۲) گلوکوز اور خون چڑھانے سے روزہ میں کوئی نقص تو نہیں آئے گا؟

جواب: (۱) انجکشن سے روزہ فاسد نہیں ہوتا۔ (۲) گلوکوز اور خون چڑھانے سے روزہ فاسد نہیں ہوتا ہے جب کہ براہ راست خون معدہ میں داخل نہ کیا جائے۔ (فتاویٰ قاسمیہ ۱۱/۴۸۰)

روزہ کا فدیہ کا فرودینا

سوال: روزہ کا فدیہ کا فروں کو دینا درست ہے؟

جواب: روزہ کا فدیہ غیر مسلم کو دینا جائز نہیں ہے۔ (فتاویٰ قاسمیہ ۱۱/۵۳۴)

روزہ اور نماز کا فدیہ

سوال: ایک نماز اور ایک روزہ کا فدیہ کتنا ہوگا؟

جواب: ایک نماز اور ایک روزہ کا فدیہ ایک صدقہ فطر ہے جس کی مقدار موجودہ اوزان سے ڈیڑھ کلو ۷۴۰ گرام / ۶۴۰ ملی گرام گہیوں ہے، نیز مارکٹ سے اس قیمت معلوم کر کے رقم بھی دے سکتے ہیں۔

(فتاویٰ قاسمیہ: ۱۱/۵۲۷)

کان میں قصد آپانی ڈالنا

سوال: اگر کوئی روزہ کی حالت میں جان بوجھ کر کان میں پانی ڈالے تو کیا اس سے روزہ ٹوٹ جائے گا؟

جواب: روزہ کی حالت میں کان میں پانی چلا جائے تو اس سے تو روزہ نہیں ٹوٹتا؛ لیکن اگر کوئی قصداً کان میں پانی داخل کرے تو روزہ کے فساد اور عدم فساد میں دونوں قول ہیں، اس لئے قضاء کر لینے میں ہی احتیاط ہے۔ (مجموع الفتاویٰ ۴/۳۶۸)

ASHRAFUL JARAID MONTHLY Rs20/-

RNI No: APURD/2007/24089 Postal. No: RD/RNP/HSE/884/20-22

Date of Publication 3rd Apr-21, date of Posting 5th Apr-21

SYED MOIZ UDDIN Cell: 09000141786, 09848226954.
(Fateh Khan Baba dargah, Habeebnagar, Sangareddy - TS.)
Ready made RCC Precast Minar for Masjid
e-mail: www.amanminar.com

اسمن مینار اور مسجد کے لیے پری کاسٹڈ مینار

Aman Cement Product

80 Ft 50 Ft 45 Ft 40 Ft 36 Ft 35 Ft 30 Ft 28 Ft 27 Ft 25 Ft 22 Ft 17 Ft 14 Ft 12 Ft 08 Ft

Office: 1st Floor, Opp. Priya theater, Mallepally, Hyderabad - 500001 HEAD OFFICE: North Gujrat, Palanpur-
Abdul Rahim Marketing Executive Hyderabad. Cell: 09848338451.

9581164315
9703532533
8801639577

AAAK

فاروق خان
Farooq Khan

دینی کتب و مہذب لباس کی فراہمی کا مرکز

Specialist in :
Ladies Full Sleeve Dress Materials
* Free home delivery within 3 kilometers.

INDIAN & PAKISTANI SUITS DRESS MATERIALS
READY MADE, KIDS DRESSES ARE AVAILABLE
CHANCHALGUDA, OPP: MALAKPET FIRE STATION, HYD. TS.

Printed, Published and Owned by Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Behind Masjid e Meraj, Sayeedabad, Hyd.